

RMK01B 174

మహానాథం

తొలి

కవిత్వం



①

Rmk01B174
Samaras

శ్రీ శ్రీ రచించిన

మహాప్రస్థానం

మొదలైన గీతాలు

శ్రీ



విశాలాంధ్ర పబ్లిషింగ్ హౌస్
విజయవాడ-2

ప్రచురణ నెం. 813

తొలికూర్పు : 1950 జూన్

ప్రచురణ : నళినీకుమార్, మచిలీపట్టణం

మరికూర్పులు : విశాలాంధ్ర పబ్లిషింగ్ హౌస్,
విజయవాడ.

ప్రింటింగ్ '54, జూలై '54

జనవరి '56, ప్రింటింగ్ '58

నెప్టేంబరు '59, అగస్టు '61.

ఏప్రిల్ '62 డిసెంబరు '63

మార్చి '65 నెప్టేంబరు '67

జూన్, '69, ప్రింటింగ్ '70

14 వ కూర్పు : నవంబరు '75

15 వ కూర్పు : నవంబరు '76

వెల : రు. 3-00

ముద్రణ :

స్వతంత్ర ఆర్ట్స్ ప్రింటర్స్,

విజయవాడ-4.

మ హా ప్ర స్థా నం
(గీ తా లు)

విషయ సూచిక

యోగ్యతాపత్రం	- చెలం -	7
మహాప్రస్థానం గీతాలు		
మహాప్రస్థానం	12-4-34	17
ఐ	1-6-34	20
జయభేరి	2-6-33	21
అభ్యుదయం	-4-37	23
అవతారం	14-4-34	24
జ్వాలాతోరణం	-38	25
నవకవిత	3-8-37	26
సాహసి	9-7-34	28
కళారవి	11-7-34	29
ఋక్కులు	14-4-34	30
కవితా : ఓ కవితా :	-37 ?	31
ప్రతిజ్ఞ	7-5-37	38
బాటసారి	18-5-34	42
భిక్షువర్షియసి	13-8-34	44
ఉన్మాది	-35 ?	46
చేదుపాట	14-5-37	48
సంవ్యా సమస్యలు	-39 ?	50
దేనికొరకు	-39 ?	51
కేక	26-6-39	52
ఒకరాత్రి	12-8-33	54
ఆకాశదీపం	7-3-34	55
అనతలిగట్టు	16-6-34	57

పరాజితులు	27-1-35	58
ఆః !	2-2-35	59
ఒక క్షణంలో....	30-10-34	60
నీడలు	19-6-47	62
శైశవగీతి	9-6-34	64
పేదలు	-39 ?	67
గంటలు	18-2-34	68
అద్వైతం	-36 ?	70
స్విన్ బర్న్ కవికి	-36 ?	72
దేశచరిత్రలు	19-4-38	73
వాడు	-37 ?	78
మిథ్యావాది	-37 ?	79
వ్యత్యాసం	25-4-37	82
ఆశాదూతలు	1-6-34	84
మానవుడా !	-38 ?	85
నిజంగానే !	-41 ?	89
గర్జించు రష్యా	-41	90
జగన్నాథుని రథ చక్రాలు	-40	93

అంకితం

కొంపెల్ల జనార్దనరావు కోసం	-38	101
---------------------------	-----	-----



యోగ్యతాపత్రం

7

8

9

10

ఇది మహా ప్రస్థానం సంగతి కాదు. ఇదంతా చెలం గొడవ. ఇష్టంలేనివాడు యీ పేజీలు తిప్పేసి (దీంట్లో మీ సెక్సుని ఉద్రేకించే సంగతులు ఏమీలేవు) శ్రీశ్రీ అర్థవంతో పదండి, పదండి ముందుకు. అగాధంలోంచి బైలుదేరే నలని అలలు మొహనకొట్టి, ఉక్కిరి బిక్కిరె తుపాను హోరు చెవుల గింగురుమని, నమ్మిన కాళ్ళ కింది భూమి దొలుచుకు పోతోవుంటే, ఆ చెలమే నయమని వెనక్కి పరిగెత్త చూస్తారు.

తన కవిత్వానికి ముందుమాట వ్రాయమని శ్రీశ్రీ అడిగితే, కవిత్వాన్ని తూచే రాళ్ళు తన దగ్గర లేవన్నాడు. చెలం. 'తూచవద్దు అనుభవించి, పలవరించ'మన్నాడు శ్రీశ్రీ.

చెలం చూశాడు. మాట్లాడాడు. కాని శ్రీశ్రీ ని ఎరగడు. రుక్మిణీనాథశాస్త్రి ఒక ఉదయం వచ్చి —

“ఇదేమిటి. ఈ మూల స్త్రీల కోసం ఇట్లా మూలుగుతున్నారు ? శ్రీశ్రీ పద్యాల పేగంతో ప్రపంచపు పాత దుమారమంతా వూడ్చుకు పోతోవుంటే” :

“హృదయాలమీది పెంకులు పగిలి పోతున్నాయి, బైట వినబడు తున్నాయి. ఇట్లా రండి, రోడ్డుమీదికి” అన్నాడు.

అంతవరకు శ్రీశ్రీ కవిత్వాన్ని ఎరక్కపోవడం చెలంలో క్షమించతగిన విషయం కాదు. కాని చాలావాటికి క్షమించాలి చెలాన్ని.

కవిత్వాన్ని, ముఖ్యంగా తెలుగు కవిత్వకన్యల్ని చూస్తే చెలానికి ImPatience అనుమానం. శబ్ద సౌందర్యంతో తృప్తిపడి సంతోషించవలసిందే కాని, చెప్పేదానికి అర్థం వెతకడం అవివేకం అని. కాని నీరసపు కళాచతురులమలే అందాన్ని దూరంనుంచి చూచి సంతోషించి, విచారించి, తప్పుకోడం చెలానికి చాతకాదు. తాను చెప్పదలుచుకున్న సంగతి తనకే స్పష్టంగా తెలీనప్పుడు తన చాతగాని తనాన్ని, అర్థ అస్పష్టతనీ ఛందస్సు చీరల వెనకా, అలంకారాల మధ్యా, కఠిన పదాల బుర్రలలోనూ దాచి మోసగించాలని చూస్తాడు కవి — ముఖ్యం, సహజ సౌందర్యం తక్కువైనప్పుడు : సులభంగా, సూటిగా చెప్పేసి, ఇంత ధ్యానానికి, మౌనానికి, కార్యాలకి, విజయాలకి వ్యవధి నివ్వరాదా అని చెలం కోర్కె. ఆ పని స్త్రీలూ చెయ్యరు. దేశనాయకులూ చెయ్యరు. కవులూ చెయ్యరు— ఎంకీ, శ్రీశ్రీ తప్ప. కవిత్వంలోనూ, జీవితంలోనూ, Economy of words and thoughts లేకపోవడం దేశభక్తికన్న హీనమైన పాపం, ఆత్మలోకంలో దివాలా.

తనకీ, ప్రపంచానికీ సామరస్యం కుదిరిందాకా కవి చేసే అంతర్, బహిర్ యుద్ధారావమే కవిత్వ మంటాడు చెలం. అందువల్లనే దిక్కుల్ని, దేవుల్ని అధి కారుల్ని వూగించి ప్రశ్నించే శ్రీశ్రీ పద్యాలు అంత అభిమానం చెలానికి. నెత్తురూ, కన్నీళ్ళూ తడిపి కొత్త Tonic తయారు చేశాడు శ్రీశ్రీ యీ వృద్ధ ప్రపంచానికి.

హృదయం ఎల్లా కంపిస్తే ఆ కంపనకి మాటల రూపాన్ని యివ్వడం అతనికే తెలుసు, మాటల్ని కత్తులూ, యీటెలూ, మంటలుగా మార్చటం అతనికే చేతనవును. పద్యాలు చదువుతోంటే, ఇవి మాటలు కావు, అక్షరాలు కావు — ఉద్రేకాలు, బాధలు, యుద్ధాలు—అతని హృదయంలోంచి మన హృదయంలోకి Direct గా పంపిన ఉత్సాహాలు, నెత్తురుకాలవ లనిపిస్తుంది.

ఎందుకంటే —

క్రిష్ణశాస్త్రి తన బాధ అందరిలోనూ పలికిస్తే శ్రీశ్రీ అందరి బాధనూ తనలో పలికిస్తాడు.

క్రిష్ణశాస్త్రి బాధ. ప్రపంచానికీ బాధ. ప్రపంచపు బాధ అంతా శ్రీశ్రీ బాధ.

౨

శ్రీ శ్రీ కవిత్వమూ, పాల్ రోబిన్ సంగీతమూ ఒకటే రకం అంటుంది సౌరినీ. ఆ రెంటికీ హద్దులూ, అజ్ఞలూ లేవు. అప్పుడప్పుడు లక్షణాలనూ, రాగా లనూ మీరి చెవి కిర్రుమనేట్టు ఇదరూ అరుస్తారు. ఏమీ రసం లేకుండా Flat గా ఎక్కడికో, ఏమీ చేతకానివాళ్ళమల్లే జారిపోతారు. కాని ఆ అరుపులో, చీకట్లో మొహాలు, తోకలూ కనపడక వెతుక్కునే ప్రజల రొద, గాలి దెబ్బలకింద ఎగిరిపడే సముద్రపు తుపాను గర్జనం, మరఫిరంగుల మరణధ్వానం గింగురు మంటాయి. కంఠం తగ్గించి వినపడకండా తగుస్థాయిలో మూలిగారా, దిక్కులేని దీనుల మూగ వేదన కాలికింద నలిగిన చీమల కాళ్ళు విరిగిన చప్పుడు, నీళ్ళు లేక ఎండుతున్న గడ్డిపోచ ఆ రనాదం వినిపింపజేస్తారు. బుద్ధి వున్న వాడెవ్వడూ అతనిది సంగీత మనికాని, ఇతనిది కవిత్వ మనికాని వొప్పుకోడు; వొప్పుకోటమూ లేదు. ఎందు కంటే యీ యిద్దరి Appeal బుద్ధిని, వివేకాన్ని, కళా నిబంధనల్ని మించిన ఏ అంతరాళానికో తగులుతుంది — ఆ అంతరాళం అనేది వున్నవాళ్ళకి, కీ రి మర్యాదల్ని డిగ్రీలతో కొలుచుకుంటో అగచాట్లు పడి కులికే మనుషులకి ఆత్మ ఎన్నో మందపు ఇనుపపొరల వెనక అణగి చచ్చి, కొనవూపిరితో ఆరిపోలేక మిణుకు మిణుకుమంటో వుంటుంది. అటువంటివాళ్ళకి ఉత్త అర్థంలేని న్యూసెన్సుగా తోస్తాయి శ్రీశ్రీ పద్యాలు. సొంతఇల్లా, అణగారిన భార్య, ప్రతి సంవత్సరం

పైకాసులోని కళ్ళే కొడుకూ, bank-account, వొట్టిపోని ఆవుతో తృప్తిపడే సంసారుల శాంత హృదయాలమీదినుంచి యీ గీతాలోని ఉద్రేక ఉత్సాహాలు విశాఖ పట్నం సముద్రంలో నల్ల రాళ్ళమీద అలలు విఫలమైనటు దొరి పోతాయి. తాంబూలం వేసుకుంటో, పుస్తకాన్ని ముడిచిపెట్టి “దేనికోసం? ఎందుకు? ఏమిటి కావాలంటాడు? ఏమిటి ఈ వేదన పాపం?” అని కొంచెం ఆలోచిస్తారేమో!

ఇదీ సాధారణంగా కలెర్నర్లు రీడర్లు సంగతి.

కవుల సంగతివేరు. ఉత్తమ కవిత్వం ఎప్పుడు ప్రచురిత మవుతుందా అని వెయ్యికన్నులతో కనిపెడుతూ వుంటారు. కనపడదా, ఆనాటినుంచి అతి శ్రద్ధగా ఆ కవిత్వాన్ని గురించి, కవిని గురించి ప్రచారం మొదలు. సారస్వత పోషకులతో ఉచితులతో ఎటాగో ఓలాగు ఆ కొత్త కవిత్వాన్ని సంభాషణలోకి తీసుకుని వచ్చి వ్యక్తి, కాల పరిస్థితులను బట్టి చెప్పరించడమూ - తమ కావ్యాలనించో, ఇతరకావ్యాలనించో, సంగ్రహించబడిన దనడమూ - విప్లవ కారణ మనడమూ - నిరీవమనడమూ - కవిని గురించి చాలా righteous indignation తోనో, జాలిపడుతోనో, చాలా సానుభూతి దయా వున్నట్లు ప్రస్తావించడమూ వీళ్ళ పెక్కిల్.

“శ్రీ శ్రీ కవిత్వాన్ని గురించి మీ అభిప్రాయం చెప్పండి” అని కవిని అడిగారా, అతను “దానికేం చాలా బావుంటుంది. ఓ బాగా వ్రాస్తాడు. నేను అతన్ని కూడా బాగా ఎరుగుదును. నా అభిప్రాయం ఏమిటంటే -” అన్నాడా, అతను చాలా సన్నిహిత ప్రియమిత్రు డన్నమాట కవికి. చిరునవ్వుతో శ్రీశ్రీ విషయమే మీ కళ్ళలో కారం కొట్టి పోతున్నాడు. పొగడ్తలతో మీ నోట్లో విషం కక్కి పోతున్నాడు జాగ్రత్త!

శ్రీ శ్రీ కవిత్వానికి Motive springs చూపుతాడు ఆ మిత్రుడు. తప్పదు.

“ఆకలిపాట కటిక దరిద్రుడు అతను — తిండిలేక వీధులు తిరిగాడు.... పాపం” అంటో ప్రపంచపు సరిహద్దుల్ని వూగించాలని ప్రయత్నించే అతని హృదయోద్రేకాన్ని explain చేస్తాడు.

నిజమా? నిజమైతే శ్రీశ్రీ “ఆకలిపే” నక్షత్రాలు అదరిచూసే “కేకలేశాడు”

ఈ కవికి ఆకలివేస్తే రా—గారి యింటికెళ్ళి శ్లామించి భత్య ఖర్చు తెచ్చు కుని, భోజనం చేసి ప్రియురాలిమీద గీతం వ్రాశాడు.

అబద్ధాలతో, స్తోత్రాలతో, వంచనలతో, అనుకూల దుష్ట ప్రచారంతో, ఆత్మ శ్లాఘనలతో దేశంమీదపడి బతుకుతున్న యీ Parasite కవివరేణ్యులు శ్రీ శ్రీ ని విమర్శించడానికి సాహసిస్తున్నారు. ‘అభివృద్ధికి రా తగినవాడవు’ అని ఆకాశమంత ఎత్తుగా వుండే అతని వీపుతట్ట చూస్తున్నారు.

ప్రపంచంలో ఈనాడు ప్రతిదేశంలోనూ నూతన యుగనిర్మాణం కోసం ధర్మ యుద్ధం చేసే ధీరులు ఈనాడూ పడుతున్న ఘోరమైన అగచాటు చూస్తే, అనాదిగా తనకోసం ప్రయత్నించే dreamers మీద ఈ లోకం వర్షిస్తున్న కర్కశత్వం, వరించి ఆవేశించిన rotten channels యానాటి సారస్వత సభాపతులు.

తాము బతికివున్న కాలంలో పాత వాంగ్మయం మీద తిరగబడ్డ యీ బతికి వున్న శవాలు ఈ నాటికీ తాము ముప్పైయేళ్ళక్రిందచేసిన తిరుగుబాటు ఇతరుల ఖర్చు మీద కాఫీ యిడ్డైన ముందు Inspire ఐ ప్రగల్భాలు పలికే యీ రసికులు, తాము తెచ్చిన సంస్కారమే యింక సారస్వతానికి శాశ్వతావధి అని నిరూపించి, ఉప్పొంగి తెలుగు ప్రపంచాన్ని పావనం చెయ్యడానికి మీదికి ఉరికే భగీరథ ప్రవాహాల్ని ఊరి రబ్బిష్ చెత్తల కట్టలతో ఆపాలని ప్రయత్నిస్తున్నారు.

మద్రాసు బస్సుల గోలల మధ్య ఓసారి “శ్రీ శ్రీ ఇప్పుడు వ్రాస్తున్న కొత్త తనాలకే ప్రజలు ఇంకా అలవాటు కాలేదే. ఇంకా యీ సర్రయలిజం తెస్తే అసలు గాభరా పడి చదవడమే మానేస్తారేమో!” అన్నాడు చెలం. man of little faith.

శ్రీశ్రీ ఏం జవాబు చెపితేనేం : మానవజాతిని ఉద్ధరించడానికి కొత్తమతాన్ని కనిపెట్టిన ప్రవక్తవలె చిరునవ్వు నవ్వాడు. తన వ్రాతలు అంగీకారాన్ని పొందేందుకు ఇరవైయేళ్ళ తర్వాత ఇంకా ఆశ వదలక కాచుకొనివున్న చెలం మానవత్వం మీద శ్రీ శ్రీ కి వున్న గాఢ విశ్వాసాన్ని చూసి తలవంచాడు.

శ్రీశ్రీ కవిత్వాన్ని analyse చేసి, ముక్కల కింద ఎత్తిచూపి, కవీ, మనిషి కై లీ, బాల్యం, కవిత్వం, చందస్సు, ఎదిరింపు, కొత్తపోకడలు, పాత influences అంటో వాటి శ్రేష్టత్వాన్ని explain చెయ్యడానికి చెలానికి అధికారమూ, అర్హత లేవు. చెలానికి విమర్శ చాతనైతే కొత్త వ్రాతల్ని పాత పత్రికల్లో చీల్చి, చెండాడి గొప్పతనం లేదని నిరూపించి, ఘనత సంపాదించి, సంవత్సరానికోసారి నిండు బోజనాలుచేసే ఒక డజన్ సారస్వత, కళా, నాటక, నృత్య, గాన, సినిమా పరిషత్తులలో సభ్యత్వం, ఏమో అదృష్టం అపూర్వంగా కలసివస్తే జాయంటు సెక్రటరీ కూడా సంపాదించేవాడు కాదా :

శ్రీశ్రీ పుస్తకం కొని తీరికగా చదవండి, పద్యం పదిసార్లు చదవండి, ఏమీ అర్థం కాలేదా - ఏ యువకుడికో, బిక్షకుడికో, death-bed Present గా పంపండి. పారెయ్యకండి. అంతకన్నా దాచుకోకండి. తెలుగు కవిత్వాన్ని ఖండించి, దీవించి, ఊగించి, శాసించి, రక్షించే అపూర్వశక్తి మీ చేతులో వున్నకం, Pass it on.

పదేళ్ళు ఆగండి, ఈ లోపల ఆస్తి సంపాదించడం, పిల్లల్ని కనడం, ధరలు హెచ్చడం కాక జీవితంలో ఇంకా ఏవన్నా మిమ్మల్ని అమితంగా influence

చేసినవి జరిగివుంటే-మళ్ళీ కొత్తకాపీ కాని శ్రీశ్రీ పద్యాల్ని చదవండి. అపుడన్నా అర్థమౌతుందేమో.

స్వయంగా చదవండి. చదివిం తరువాత శ్రీశ్రీని చూడాలనిపిస్తే స్వయంగా చూడండి. ఎవరి అభిప్రాయమూ అడగకండి. ముఖ్యం, కవి అనేవాణ్ణి - చెప్పినా వినకండి.

3

కవిత్వపు కాలం అంతమయింది. నగలూ, అపురూపపు కళలూ, సూర్య కిరణాల్ని ఎరగని అందాలూ గతిస్తున్నట్టే కవిత్వమూ గతించింది. కవిత్వానికి కూడా తన ప్రయోజనం తానే చెప్పుకోవలసిన గతిపట్టింది. “ఈనాటి కవిత్వమంతా ఏమిటి ? ఎందుకు వుంది ? ఏం చేస్తోంది ?” అని దిఖరించి అడిగే తెలుగు ప్రజలకు శ్రీశ్రీ కవిత్వం ప్రత్యుత్తరం. కొద్ది రోజుల్లో నేడు విర్రవీగే కవులు ప్రతి ఒక్కరూ శ్రీశ్రీ నీడకింద నుంచుని తమ ఉనికిని సమర్థించుకోవలసిన గతి వస్తుంది.

చెప్పుకో తగిన ఒక్క కవీ మన క్రీష్ణశాస్త్రి ఉన్నత హిమాలయ శిఖరాల్లో కురిసిన కవితా వర్షం పాయలై, దేశాలవెంట ప్రవహించి, చివరికి సెడుకాలువల్లో పలుకుతున్న సమయాన, తన భీషణాతపజ్వాలలతో ఆవిరి పొగలు లేపి ఆకాశ మార్గాన విహరింపజేసి, రక్షించాడు శ్రీశ్రీ.

ఎవరినించి దొంగిలించామో వాళ్ళని క్షమించడం కష్టం.

క్రీష్ణశాస్త్రి పద్యాలు చదివి, అర్థం విడదీసి, “ఏది గొప్పతనం చూప”మంటే చూపలేక పోయినాను పూర్వం. శ్రీశ్రీ అగ్గిపుల్లలోనూ, కుక్కపిల్లలోనూ, కవిత్వం చూపమంటే చూపలేను ఈనాడూ.

అగ్గిపుల్లవంక - ముఖ్యం పుచ్చిన అగ్గిపుల్లవంక చాలాసేపు చూడమంటాను.

కుక్కపిల్లని - ముఖ్యం తల్లిచచ్చిన దిక్కులేని గజ్జికుక్క పిల్లని పెంచ మంటాను.

మెరీనాలో గాలిలోఊగే (రేడియోలేని రోజులవి) flower-bed పుష్పశయ్య కేసి చూస్తున్న నన్ను చూచి, “ఈ పువ్వులు పాడు పువ్వులు ! ఎక్కడ చూసినా రోడ్డుప్రక్కన అంతా ఈ పువ్వులే” అని నన్ను నిందిస్తున్న మిత్రుడికి ఏం జవాబు చెప్పగలిగాను.

“ఏమిటి వంతెన మీద నుంచుని చూస్తున్నావు ?”

“సంధ్యకేసి.”

“ఎవరు ఆమె ?”

అంటే ఏం మాట్లాడగలిగాను ?

పాతపదాలు, డికన్, వరనలు, అలంకారాలు, ఛందస్సు, ఉపమానాలు, పదతులు, ఆచారాలు, కవిత్యంలోవీ, జీవితంలోవీ ఇంక మళ్ళీ లేవకుండా వాటి నడ్డి విరక్కొట్టాడు శ్రీశ్రీ.

“ధ్వంసం చేసి రోడ్డు వేశాడు -”

“పదండి ముందుకు

పదండి తోసుకు-” అంటున్నాడు.

తాము వేటిని ఎదిరించలేక ప్రతిదినమూ లొంగిపోతున్నారో, ఆ నిరంకుశాధి కారుల నె తిమీద నాలుగుదెబ్బలు కొట్టాడని యువకులు చెలం మీదచూపే అభిమానం చాలదు శ్రీశ్రీ కి. తామూ యింకో నాలుగు దెబ్బలు కొట్టగల శక్తిని తెచ్చుకో మంటున్నాడు మనుషుల్ని.

శ్రీ శ్రీ ధ్వంసం చేసిన పాత ఛందస్సుల్లోంచి పాత మూలుగులూ, serenadings మూర్ఖలూ, వేదాంతాలూ పుత్తులూ పోయి - దేశాలకి ఉత్సాహాలకి కదిలిపోయే యువక సైన్యాలకి. నూతన యుగ నిర్మాతలకి background music కింద marching band కింద, కొత్త రక్తాన్ని కదను తొక్కించే సంగీతం వినపడ్డంలేదా. శ్రీ శ్రీ గీతాల్లో : వినపడకపోతే —

“ఎముకలు క్రుశ్శిన, వయస్సు మళ్ళిన

సోమరులారా చావండి !”

ప్రపంచం ఎట్లా పోతేనేం ? మీ కెందుకులెండి.

“అదృష్టవంతులు మీరు....

వడ్డించిన విస్తరి మీ జీవితం”

ప్రభుత్వాలు, న్యాయస్థానాలు, రక్షకభట వర్గాలు, చెరసాలలు, ఉరికొయ్యలు, భావ కవిత్వం ఇవన్నీ మీ ప్రేయసిత్రులు. యుద్ధాలనించి, ముష్టివాళ్ళనించి, విప్లవాల నించి, అనాథల నించి, అశాంతినించి, సత్యాన్నించి మిమ్మల్ని కాపాడుతారు వీళ్ళు.

వీళ్ళందరి అధ్యక్షుడూ మీ దేవుడు. మీ డబ్బుకి దాసుడు. మీ నంగిపూజలకి స్వార్థ ప్రార్థనలకి వక్రుడు. దొంగభక్త పరాధీనుడు.

ఇన్ని బాంబులు కురుస్తున్నా, ఇన్ని మర ఫిరంగులు మోగుతున్నా, ఇన్ని చెరసాలలు నిండుతున్నా, ఇన్ని విప్లవాలు జరుగుతున్నా ఇంకా విశదం కాదా

మీకు-పాత పద్ధతులు, విశ్వాసాలు, ధర్మాలు అన్నీ ఓ మూల నుంచి కూలిపోతున్నాయిని! ఇంక లాభం లేదనీ మీ ఆటలు యింక సాగవని :

ఈ విధ్వంసం అనంతరం నవ ప్రపంచం నిర్మాణ కర్తల ఉత్సాహంతో కంఠం కలిపి పాడుతున్నాడు శ్రీ శ్రీ.

ఏ లోకంలో అన్యాయాలు, అధికారాలు, ఏడుపులు, ఔమాలు, యాచకాలు, ఖుద్ర కవిత్వాలు, శిక్షణలు, scandals లేవో ఆ లోకాన్ని dream చేస్తున్నాడయీ కవి.

మీ ఆనందంకన్న ఇతరుల ఊభ సంతృప్తినిచ్చే మీకు, నరకమంటే అట్లాంటి లోకం.

శ్రీ శ్రీ ఎందుకు నచ్చుతాడు ?

ఇంకా రాత్రి చీకట్లో, లోకం నిద్రలో భయంకర స్వపానాలు, కంట్లో, దీనంగా పలవరించే సమయాన ఉషాగమనాన్ని గుర్తించి స్వాగత మిచ్చే వైతాళికుడు శ్రీశ్రీ!

దేవుడు, అధికారాలు, పాతర్లు, సౌఖ్యాలు, నీతులు, స్వర్గం, మర్యాదలు మూటకట్టుకుని కులికే మీకు అర్థంకాని బాధ, మరణం, దరిద్రం, అవిశ్వాసం, అశాంతి ఇవన్నీ అర్థంకాక గట్టిగా సృష్టినే ప్రశ్నిస్తున్న యువకుల లక్ష కంఠాల్ని ఏకం చేసి పలుకుతున్నాడు శ్రీ శ్రీ.

మీ కెందుకు రెండి. పట్టు దిశ్లో తలలు దూర్చి, భాగ్యవంతుల పాలిటి ఈశ్వరుడి మీద స్తోత్రశోకాలు చదువుతూ—“All is well with the world” అనుకుంటో నిద్రపోండి.

నిర్భాగ్యులం కొందరం మాకు —

“అన్నీ సమస్యలే, సందేహాలే ”

“ఏవో,”

ఏవేవో, ఏవేవో

ఘోషలు విసబడు తున్నాయ్ !

గుండెలు విడిపోతున్నాయ్!”

మీకు కవిత్వం కావాలా ?

అరుగో ఆ మూల పాతగోరీలకేసి మొహాలు తిప్పుకొని నగిషీలు చెక్కుతున్నారూ-పాత పదాలకీ, ఊహలకీ చిత్రకలుపట్టి—ప్రేయసి మెల్లకన్నుల మీద

పద్యాలు అలుతున్నారు — రామాయణాలూ, శర్మిష్ఠలూ వృద్ధ మునులు వ్రాసి
అర్పిస్తున్నారు, “భారతి”కి నై వేద్యంగా.

వాళ్ళలో చేరండి. వాళ్ళ దై ర్యవచనాలను విని మళ్ళీ నిద్రపోండి.

“రాజందుల రెక్కల చప్పుడు

పయోధర ప్రచండ హేషం.

రుంఝానిల షడ్భానం”

విని తట్టుకోగల చావ వుంటే ఈ పుస్తకం తెరవండి.

బెజవాడ. }
17-7-40 }

చెలం



మ హా ప్ర స్థా నం

మరో ప్రపంచం,
మరో ప్రపంచం,
మరో ప్రపంచం పిలిచింది !
పదండి ముందుకు,
పడండి త్రోసుకు !
పోదాం, పోదాం పైపైకి !

కదం త్రొక్కుతూ,
పదం పాడుతూ,
హృదంతరాళం గర్జిస్తూ -
పదండి పోదాం,
వినబడలేదా
మరో ప్రపంచపు జలపాతం ?

దారి పొడుగునా గుండె నెత్తురులు
తర్పణచేస్తూ పదండి ముందుకు !
బాటలు నడచీ,
పేటలు కడచీ,
కోట లన్నిటిని దాటండి !
నదీనదాలూ,
అడవులు, కొండలు,
ఎడారులూ మన కడ్డంకి ?

పదండి ముందుకు !
పడండి త్రోసుకు !
పోదాం, పోదాం, పైపైకి !

ఎముకలు క్రుళ్ళిన,
 వయస్సు మళ్ళిన
 సోమరులారా ! చావండి !
 నెత్తురు మండే,
 శక్తులు నిండే
 సైనికులారా ! రారండి !
 “హరోం ! హరోం హర !
 హర ! హర ! హర ! హర !
 హరోం హరా !” అని కదలండి !
 మరో ప్రపంచం,
 మహా ప్రపంచం
 ధరిత్రినిండా నిండింది !

పదండి ముందుకు !
 పడండి త్రోసుకు !
 ప్రభంజనంవలె హోరై త్తండ్రి !
 భావవేగమున ప్రసరించండి !
 వర్షకాభముల ప్రళయఘోషవలె
 పెళపెళ పెళపెళ విరుచుకు పడండి !
 పదండి,
 పదండి,
 పదండి ముందుకు !
 కనబడలేదా మరో ప్రపంచపు
 కణకణమండే త్రేతాగ్ని ?

ఎగిరి, ఎగిరి, ఎగిరి పడుతున్నవి
 ఎన్నభై లక్షల మేరువులు !
 తిరిగి, తిరిగి, తిరిగి సముద్రాల్
 జలప్రళయ నాట్యం చేస్తున్నవి !
 సలసల క్రాగే చమురా ? కాదిది,
 ఉస్సరక్త కాసారం !

శివసముద్రమూ,

నయాగరావలె

ఉరకండ్లి ! ఉరకండ్లి ముందుకు !

పదండి ముందుకు !

పడండి త్రోసుకు !

మరో ప్రపంచపు కంచు నగారా

విరామ మెరుగక మ్రోగింది !

త్రాచులవలెనూ,

రేచులవలెనూ,

ధనంజయునిలా సాగండి !

కనబడలేదా మరో ప్రపంచపు

అగ్ని కిరీటపు ధగధగలు,

ఎర్రబావుటా నిగనిగలు,

హోమజ్వాలల భుగభుగలు ?

ఐ

భూతాన్ని,
యజ్ఞోపవీతాన్ని,
వైష్ణవగీతాన్ని నేను !
స్మరిస్తే పద్యం,
అరిస్తే వాద్యం,
అనల వేదికముందు అస్రనై వేద్యం !

లోకాలు,
భవభూతి శ్లోకాలు,
పరమేష్ఠి జూకాలు నా మహోద్రేకాలు !
నా ఊహ చాంపేయమాల !
రసరాజ్యంలో !
నా ఊళ కేదారగౌళ !

గిరులు,
సాగరులు, కంకేళికా మంజరులు,
ఝరులు నా సోదరులు !
నే నొక దుర్గం !
నా దొక స్వర్గం !
అనర్గళం, ఆనితర సాధ్యం నా మార్గం !

జ య భే రి

నేను సైతం
ప్రపంచాన్నికే
సమిధ నొక్కటి ఆహుతిచాచాను !

నేను సైతం
విశ్వవృష్టికి
అశ్రు నొక్కటి ధార పోశాను !

నేను సైతం
భువన ఘోషకు
వెరిగొంతక విచ్చి మ్రోశాను !

*

*

*

ఎండకాలం మండినప్పుడు
గబ్బిలంవలె
క్రాగిపోలేదా ?

వానకాలం ముసరి రాగా
నిలువు నిలువున
నీరు కాలేదా ?

శీతకాలం కోత పెట్టగ
కొరడు కట్టి,
ఆకలేనీ కేకలేశానే !

*

*

*

నే నొకణ్ణే
నిల్చిపోతే
చండ్ర గాడ్పులు, వానమబ్బులు, మంచుసోనలు
భూమి మీదా
భుగ్న మాతాయి !

నింగినుండి తొంగిచూచే
రంగు రంగుల చుక్కలన్నీ
రాలీ, నెత్తురు క్రక్కుకుంటూ
పేలిపోతాయి !

పగళ్ళన్నీ పగిలిపోయీ,
నిశీథాలూ విశీర్ణిలీ,
మహాప్రళయం జగం నిండా
ప్రగల్భిస్తుంది !

*

*

*

నే నొకణ్ణీ ధాత్రినిండా
నిండిపోయీ—
నా కుహూరుత శీకరాలే
లోకమంతా జల్లులాడే
ఆ ముహూర్తా లాగమిస్తాయి !

*

*

*

నేను సైతం
ప్రపంచాబ్జపు
తెల్ల రేకై పల్లవిస్తాను !

నేను సైతం
విశ్వవీణకు
తంత్రినై మూర్ఛనలు పోతాను !

నేను సైతం
భువన భవనపు
బావుటానై పైకి లేస్తాను !

అ భ్యు ద యం

ఏవో,
ఏవేవో, ఏవేవో
ఘోషలు వినబడుతున్నాయ్ !
గుండెలు విడిపోతున్నాయ్ !

ఎవరో,
ఎవరెవరో, ఎవరెవరో
తల విరబోసుకు
నగ్నంగా నత్తిస్తున్నారు ! భయో
ద్విగ్నంగా వత్తిస్తున్నారు !

అవిగో !
అవి గవిగో ! అవి గవిగో !
ఇంకిన, తెగిపోయిన, మరణించిన
క్రొన్నెత్తురు ! విపంచికలు ! యువయోధులు !

నేడే,
ఈనాడే, ఈనాడే—
జగమంతా బలివిత్తర్ది !
నరజాతికి పరివర్తన !
నవజీవన శుభసమయం ! అభ్యుదయం !

అ వ తా రం

యముని మహిషపు లోహ ఘంటలు
మబ్బు చాటున
ఖణేల్ మన్నాయి !

సరకలోకపు జాగిలమ్మలు
గొలుసు త్రెంచుకు
ఉరికిపడ్డాయి !

ఉదయసూర్యుని సప్తహయములు
నరుగు లెత్తే
పరువు పెట్టేయి !

కనక దుర్గా చండ సింహం జూలు దులిపి, ఆవులించింది !
ఇంద్రదేవుని మదపు టేనుగు ఘీంకరిస్తూ, సవాల్ చేసింది !

నందికేశుడు
రంకె పెస్తూ,
గంగఁగోలును కదిపి గెంతేడు !

ఆదిసూకర
వేద వేద్యుడు
ఘుర్గురిస్తూ, కోర సాచాడు !

పుడమి తల్లికి
పురుటి నొప్పలు
కొత్త సృష్టిని స్ఫురింపించాయి !

జ్వాలాతో రణం

స్వర్గనరకముల ఛాయాదేహళి,
తెలి, నలి తలుపులు తెరచి, మూసికొని-
సర్గ విలయ హేమంత వసంత
ధ్వాంత కాంతి విక్రాంతి వేళలో,

చావు పుట్టుకల పొలిమేరలలో
ఆవులించె నొక చితాగ్ని కుండం !
అనాథజీవుల సమాధులన్నీ
అఘోరించి ఘోషించాయి !

ఇదేమి ! లోకం హిరణ్యనేత్రుని
పదాఘాతమున ప్రతిధ్వనించగ,
కురుక్షేత్రమున క్రుద్ధవృకోదను
గదాఘాతమున గజగజలాడగ,

జాతి జాతి నిర్ఘాతపాత సం
ఘాత హేతువై, కాలకేతువై,
అదె సంవర్తపు తుపాను మేఘం
తొలి గర్జించిన తూర్యవిరావం !

ప్రదీప్తకీలా ప్రవాళమాలా
ప్రపంచవేలా ప్రసారములలో,
మిహిరవాజితతి ! మఖవ ధనుర్ద్యుతి !
పుడమికి నేడే పుట్టినరోజట!

న వ క వి త

సిందూరం, రక్తచందనం,
బంధూకం, సంధ్యారాగం,
పులిచంపిన లేడినెత్తరూ,
ఎగరేసిన ఎర్రనిజెండా,
రుద్రాలిక నయనజ్వాలిక,
కలకత్తా కాళిక నాలిక

కావాలోయ్ నవకవనానికి..

ఘాటెక్కిన గంధక ధూమం,
పోటెత్తిన సప్త సముద్రాల్,
రగులుకొనే రాక్షసిబొగ్గూ,
బుగులుకొనే బుక్కాగుండా,
వికసించిన విన్మృత్యేజం,
చెలరేగిన జనసమృద్ధం

కావాలోయ్ నవకవనానికి..

రాంబందుల రెక్కల చప్పడు,
పొగగొట్టపు భూంకార ధ్వని,
అరణ్యమున హరింద్ర గర్జన,
పయోధరప్రచండఘోషం
శిష్టమృగోదగ్ర విరావం,
ఝంఝానిల షడ్జఘ్వానం

కావాలోయ్ నవకవనానికి..

కదలేదీ కదలించేదీ,
మారేది మార్చించేదీ,
పాడేదీ పాడించేదీ,
పెనునిద్దుర వదలించేదీ,
మునుముందుకు సాగించేదీ,
పరిపూర్ణపు బ్రదుకిచ్చేదీ

కావాలోయ్ సవకవనానికి...

పా హ సి

ఎగిరించకు లోహవిహంగాలను !

కదిలించకు సుప్తభుజంగాలను !

ఉండనీ,

మస్తీస్కకులాయంలో !

మనోవల్క్రికంలో !

అంతరాళ భయంకర

ప్రాంతరాలనా నీ విహారం?

ముళ్ళదారినా నీ సంచారం ?

పలికించకు మౌనమృదంగాలను !

కెరలించకు శాంతతరంగాలను !

హృదయంలో దీపంపెట్టకు !

మంత్రనగరి సరిహద్దులు ముట్టకు !

కళా రవి

పోనీ,

పోనీ,

పోతే పోనీ !

సతుల్, సుతుల్, హితుల్ పోనీ

పోతే

పోనీ !

రానీ,

రానీ,

వస్తే రానీ !

కష్టాల్, నష్టాల్,

ఊపాల్, తాపాల్, శాపాల్ రానీ !

వస్తే

రానీ !

తిట్లూ, రాట్లూ, పాట్లూ రానీ !

రానీ,

రానీ !

కానీ,

కానీ !

గానం, ధ్యానం !

హాసం, లాసం !

కానీ ! కానీ !

కళారవి !

పవీ !

కవీ !

బుు కుు లు

కుక్కపిల్లా,
అగ్గిపుల్లా,
సబ్బుబిళ్ళా—
 శీఘ్రంగా చూడకు దేన్నీ !
 కవితామయమేనోయ్ అన్నీ !

రొట్టెముక్కా,
అరటితొక్కా.
బల్లచెక్కా—
 నీవేపే చూస్తూ ఉంటాయ్ !
 తమ లోతు కనుక్కోమంటాయ్ !

తలుపుగొల్పేం,
హారతిపల్పేం,
గుర్రపుకల్పేం—
 కాదేదీ కవిత కనర్హం !
 జానాను శిల్ప మనర్హం !

ఉండాలోయ్ కవితావేశం !
కానీవోయ్ రసనిర్దేశం !
దొరకదటోయ్ శోభాలేశం ?
 కళ్ళంటూ ఉంటేచూసి,
 వాక్కుంటే వ్రాసీ !

ప్రపంచ మొక పద్మపూహం !
కవిత్వ మొక తీరనిదాహం !

క వి తా ! ఓ క వి తా !

కవితా ! ఓ కవితా !

నా యువకాశల నవపేశల సుమగీతావరణంలో,
నిను నే నొక సుముహూర్తంలో,
అతిసుందర సుస్యందనమందున
దూరంగా వినవీధుల్లో విహరించే

అందని అందానివిగా
భావించిన రోజులలో,
నీకై బ్రదుకే ఒక తపమై
వెదుకాడే నిమిషాలందు నిషాలందున,
ఎటు నే చూచిన చటులాలంకారపు
మటుమాయల నటనలలో
నీ రూపం కనరానందున,
నా గుహలో, కుటిలో, చీకటిలో
ఒక్కడనై సుక్కిన రోజులు లేవా ?

నీ ప్రాబల్యంలో,
చిరదీక్షా శిక్షా తపస్సమీక్షణలో,
నిశ్చల సమాధిలో,
స్వర్గద్వారపు తోరణమై వ్రేలిన నా
మస్తిష్కంలో
ఏయే ఘోషలు, భాషలు, దృశ్యాల్, తోచాయో ?
నే నేయే చిత్రవిచిత్ర శ్యామంత
రోచిర్నివహం చూశానో !
నా గీతం ఏయే శక్తులలో
ప్రాణస్పందన పొందిందో ?
నీకై నే నేరిన వేయే ధ్వనులో,

వయే మూలల వెదకిన ప్రోవుల

ప్రోవుల రణన్ని నాదాలో !

నడిరే యాకస మావర్తించిన,

మేఘా లావర్తించిన,

ప్రచండ ఝంఝా ప్రభంజనం

గజగజ లాడించిన

నడిసంద్రపు కెరటాల్లో మ్రోగిన

శంఖారావం, ఘంకాధ్వనం !

ఆ రాత్రే,

కారడవులలో లయాతీతమై

విరుతించిన నానాజంతఃధ్వనులో ?

నక్షత్రాంతర్నిబిడ నిఖిలగానం,

భూకంపాలు, ప్రభుత్వ పతనాలు,

విప్లవం, యుద్ధం,

అన్నీ నీ చైతన్యం !

నీ విశ్వరూప నాక్షాత్కారం !

మరి నిన్ను స్మరిస్తే

నా కగుపించే దృశ్యాలా ?

వినిపించే బాష్యాలా ?

అగ్ని సరస్సున వికసించిన వజ్రం !

ఎగిరే లోహశ్యేనం !

ఖిరంగిలో జ్వరం ధ్వనించే మృదంగ నాదం !

ఇంకా నే నేం విన్నానా ?

నడిరే నిద్దురలో

అపుడే ప్రసవించిన శిశువు నెడద నిడుకొని

రుచిర స్వప్నాలను కాంచే

జవరాలి మనఃప్రపంచపు టావర్తాలు !

శిశువు చిత్ర నిద్రలో
 ప్రాచీన స్మృతు లూచే చవ్వుడు !
 వైద్యశాలలో,
 శస్త్రకారుని మహేంద్రజాలంలో,
 చావుబ్రదుకుల సంఘాతాలలో
 కన్నులుమూసిన రోగార్తుని
 రక్తనాళ సంస్పందన !
 కాలువనీళ్ళులలో జారపడి
 కదలగనై నా చాలని
 త్రాగుబోతు వ్యక్తావ్యక్తాలాపన !
 ప్రేలాపన !

కడుపు దహించుకుపోయే
 పడుపుకత్తె రాక్షసరితిలో
 అర్ధనిమిలిత నేతల
 భయంకర బాధల పాటల పల్లవి !
 ఉరితీయబడ్డ శిరస్సు చెప్పిన రహస్యం !
 ఉన్నాది మనస్సినీవాళిలో
 ఘూకంకేకా, భేకంబాకా !
 సమ్మెకట్టిన కూలీల,
 సమ్మెకట్టిన కూలీల భార్యల, బిడ్డల
 ఆకటి చీకటిచిచ్చుల
 హాహాకారం ! ఆర్తారావం !
 ఒక లక్ష నక్షత్రాల మాటలు,
 ఒక కోటి జలపాతాల పాటలు,
 శతకోటి సముద్రతరంగాల మ్రోతలు !
 విన్నానమ్మా ! విన్నా, నెన్నో విన్నాను.

నా విన్నవి కన్నవి విన్నవించగా
మాటలకై వెనుకాడగబోతే—

అవి,

పుంఖానుపుంఖంగా

శ్మశానాలవంటి నిఘంటువుల దాటి,
వ్యాకరణాల సంకెళ్ళు విడిచి,
ఛందస్సుల సర్పపరిష్కృతం వదలి—
వడిగా, వడివడిగా

వెలువడినై, పరుగిడినై, నా యెద నడుగిడినై !

ఆ చెలరేగిన కలగాపులగపు

విలయావర్తపు

బలవత్ ఝరవత్ పరివర్తనలో,

నే నేయే వీధులలో

చంక్రమణం చేశానో,

నా సృష్టించిన గానంలో

ప్రక్షాళితమానుక పాపపరంపర

లానందవశంవదహృదయుని జేస్తే -

నీకై మేలుకొనిన

సకలేంద్రియములతో

ఏది రచిస్తున్నానో, చూస్తున్నానో,

ఊపిరి తీస్తున్నానో,

విర్వికల్ప సమాధిలో

నా ప్రాణం నిర్వాణం పొందిందో,

అటు నను మంత్రించిన,

సమ్మృద్ధంగావించిన ఆ గాంధర్వానికి,

తారానివహపు ప్రేమసమాగమంలో

జన్మించిన సంగీతానికి...

నా నాడుల తీగలపై సాగిన

నాదబ్రహ్మపు పరిచుంబనలో,

ప్రాణావసానవేళాజనితం,

నానాగానానూనస్వానావళితం,

బ్రమకును ప్రచండభేరుండ గరు

త్పరిరంభంలో పట్టిన గానం,

సుఖదుఃఖాదిక ద్వంద్వాతీతం,

అమోఘ, మగాధ, మచింత్య, మమేయం,

ఏకాంతం, ఏకైకం,

క్షణికమై శాశ్వతమైన దివ్యానుభవం,

బ్రహ్మనుభవం కలిగించిన,

నను కరిగించిన కవనఘృణీ!

రమణీ!

కవితా! ఓ కవితా!

నా జనని గర్భంలో,

అకారంలేకుండా నిద్రిస్తూన్న

నా అహంకారానికి

ఆకలి గొల్పించిన నాడో!

నా బహిరంతరింద్రియాలలో

ప్రాణం ప్రసరించగ, నే నీ భూలోకంలో పడి

సుఖదుఃఖా లేవేవో

వస్తూంటే తలదాలిచి

ప్రపంచ పరిణాహంలో

ప్రయాణికుడనై,

పరివ్రాజకుడనై,

విహ్వలంగా వర్తించేవేళ

అభయహస్తముద్రతో ననుదరిసిన
నన్ను పునీతని కావించిన కవితా !
లలిత లలిత కరుణామహితా !

అనుపమితా !

అపరిమితా !

కవితా ! ఓ కవితా !

నేడో, నా ఊహించల

సాహసికాంసం కప్పిన నా

నిట్టూర్పులు వినిపిస్తాయా ?

నే నేడో విరచిస్తానని,

నా రచనలలో లోకం ప్రతిఫలించి,

నా తపస్సు ఫలించి,

నా గీతం గుండెలలో ఘూర్ణిల్లగ

నా జాతి జనులు పాడుకొనే

మంత్రంగా మ్రోగించాలని,

నా ఆకాశాలను

లోకానికి చేరువగా,

నా ఆదర్శాలను

సోదరులంతా పంచుకునే

వెలుగుల రవ్వల జడిగా,

అందీ అందకపోయే

నీ చేలాంచలముల విసరుల

కొసగాలులతో నిర్మించిన

నా నుడి నీ గుడిగా,

నా గీతం వై వేద్యంగా, హృద్యంగా,

అర్పిస్తానో

నా విసరిన రస విస్మయర

కుసుమ పరాగం!

ఓహో ! ఓ రసధుని ! మణిని ! జననీ ! ఓ కవితా !

కవితా ! కవితా ! ఓ కవితా !

ప్రతిజ్ఞ

పొలాలనన్నీ,
హలాల నున్నీ,
ఇలాతలంలో హేమం పిండగ—
జగాని కంతా సౌఖ్యం నిండగ—
విరామ మెరుగక పరిశ్రమించే,
బలం ధరిత్రికి బలికావించే,
కర్షక వీరుల కాయం నిండా
కాలువకట్టే ఘర్మ జలానికి,
ఘర్మ జలానికి,
ధర్మ జలానికి,
ఘర్మ జలానికి ఖరీదు లేదోయ్ !
నరాల బిగువూ,
కరాల సత్తువ
వరాలవర్షం కురిపించాలని,
ప్రపంచ భాగ్యం వర్ధిల్లాలని—
గనిలో, వనిలో, కార్ఖానాలో
పరిక్లమిస్తూ,
పరిష్కరిస్తూ,
ధనిక స్వామికి దాస్యం చేసే,
యంత్రభూతముల కోరిలుతోమే,
కార్మికధీరుల కన్నులనిండా
కణ కణ మండే,

గలగల తొణకే

విలాపాగ్నులకు, విషాదాశ్రులకు
ఖరీదు కట్టే షరాబు లేడోయ్ !

నిరపరాధులై దురదృష్టంచే
చెరసాలలలో చిక్కేవాళ్ళూ—
లోహ రాక్షసుల పదఘట్టనచే
కొనప్రాణంతో కనలేవాళ్ళూ—
కష్టంచాలక కడుపుమంటచే
తెగించి సమ్మెలు కట్టేవాళ్ళూ—

శ్రమ నిష్ఫలమై,

జని నిష్ఠురమై,

నూతిని గోతిని వెదకేవాళ్ళూ—

అనేకు లింకా అభాగ్యులంతా,

అనాథులంతా,

అశాంతులంతా,

దీర్ఘ శ్రుతిలో, తీవ్రధ్వనితో

విప్లవశంఖం వినిపిస్తారోయ్ !

కావున—లోకపు టన్యాయాలూ,

కాలేచ్చి ఆకలి, కూలేచ్చి వేదన,

దారిద్ర్యాలూ, దౌర్జన్యాలూ

పరిష్కరించే, బహిష్కరించే

బాటలు తీస్తూ,

పాటలు వ్రాస్తూ,

నాలో కదలే నవ్య కవిత్వం

కార్మికలోకపు కల్యాణానికి,

శ్రామికలోకపు సాభాగ్యానికి,

సమర్పణంగా,
 సమర్పనంగా—
 త్రిలోకాలలో,
 త్రికాలాలలో,
 శ్రమైకజీవన సౌందర్యానికి
 సమానమైనది లేనేలేదని
 కష్టజీవులకు,
 కర్మపీడులకు
 నిత్యమంగళం సిద్ధేశిస్తూ,
 స్వస్తివాక్యములు సంధానిస్తూ,
 స్వర్ణవాద్యములు సంరాషిస్తూ—
 వ్యధార్తజీవిత యధార్థ దృశ్యం
 పునాదిగా ఇక జనించబోయే
 భావివేదముల జీవనాదములు
 జగత్తకంతా చపులిస్తానోయ్ !
 కమ్మరి కొలిమీ, కుమ్మరి చక్రం,
 జాలరి పగ్గం,
 నాలెల మగ్గం,
 శరీరకష్టం స్ఫురింపజేసే
 గొడ్డలి, రంపం, కొడవలి, నాగలి,
 సహస్రవృత్తుల సమస్త చిహ్నాలు—
 నా వినుతించే,
 నా పిరుతించే,
 నా వినిపించే సవీన గీతికి,

నా విరచించే నవీన రీతికి

భావం !

భాగ్యం !

ప్రాణం !

ప్రణవం !

బాటసారి

కూటికోసం, కూలికోసం,
పట్టాంలలో బ్రదుకుదామని—
తల్లి మాటలు చెవిని పెట్టక
బయలుదేరిన బాటసారికి,
మూడురోజులు ఒక్క తీరుగ
నడుస్తున్నా దిక్కు తెలియక—
నడి సముద్రపు నావ రీతిగ
సంచరిస్తూ, సంచరిస్తూ,
దిగులుపడుతూ, దీనుడౌతూ
తిరుగుతుంటే—
చండ చండం, తీవ్ర తీవ్రం
జ్వరం కాస్తే,
భయం వేస్తే,
ప్రలాపిస్తే—
మబ్బుపట్టీ, గాలికొట్టీ,
వానవస్తే, వరదవస్తే,
చిమ్మచీకటి క్రమ్మకొస్తే
దారితప్పిన బాటసారికి
ఎంత కష్టం !
కళ్ళు వాకిట నిలిపిచూచే
పల్లెటూళ్ళో తల్లి ఏమని
పలవరిస్తోందో...?
చింతనిష్పలలాగు కన్నుల

చెరిగిపోసే మంటలెత్తగ,
 గుండుసూదులు గ్రుచ్చినట్లే
 శిరోవేదన అతిశయించగ,
 రాత్రి, నల్లని రాతి పోలిక
 గుండెమీదనె కూరుచుండగ,
 తల్లి పిల్వే కల్లదృశ్యం
 కళ్ళ ముందట గంతులేయగ,
 చెవులుసోకని పిలుపు లేవో
 తలచుకుంటూ, కలతకంటూ —

తల్లడిల్లే,
 కళ్ళగిల్లే,
 పల్లటిల్లే బాటసారికి
 ఎంత కష్టం !

అతని బ్రతుకున కదే ఆఖరు !
 గుడ్డి చీకటిలోన గూబలు
 ఘూకరించాయి ;
 వానవెలిసీ మబ్బులో ఒక
 మెరుపు మెరిసింది ;
 వేగు జామును తెలియజేస్తూ
 కోడి కూసింది ;
 విడిచిన మబ్బుల నడుమ నుండి
 వేగుజుక్కా వెక్కిరించింది ;
 బాటసారి కళేబరంతో
 శీతవామువు ఆడుకుంటోంది !
 పల్లెటూళ్ళో తల్లి కేదో
 పాడుకలలో పేగు కదిలింది !

భిక్షు వర్ణియసి

దారి పక్క, చెట్టుకింద,
ఆరిన కుంపటి విధాన
కూర్చున్నది ముసి ల్లోకతె
మూలుగుతూ, ముసురుతున్న
ఈగలతో వేగలేక.

ముగ్గుబుట్ట వంటి తలా,
ముడుతలు తేరిన దేహం,
కాంతి లేని గాజకళ్ళు,
తనకన్నా శవం నయం.

పడిపోయెను జబ్బుచేసి ;
అడుక్కునే శక్తిలేదు ;
రానున్నది చలికాలం ;
దిక్కులేని దీనురాలు.

ఏళ్ళు ముదిరి, కీళ్ళు కదలి,
బతుకంటే కోర్కె సడలి—
పక్కనున్న బండరాతి
పగిదిగనే పడిఉన్నది.

“ఆ అవ్వే మరణిస్తే
ఆ పాపం ఎవ్వరి”దని
వెర్రిగాలి ప్రశ్నిస్తూ
వెలిపోయింది !

ఎముక ముక్క కొరుక్కుంటు
ఏమీ అనలేదు కుక్క.
ఒక ఈగను పడవేసుకు
తొందరగా తొలగె తొండ.

క్రమై చిమ్మచీకట్లూ,
దుమ్ము రేగె నంతలోన.
“ఇది నా పాపం కా”దనె
ఎగిరి వచ్చి ఎంగిలాకు.

ఉ న్నా ది

అలకలన్నీ అట్టకట్టిన,
బొమిక లన్నీ ప్రోవుపట్టిన,
కాగితంవలె పలచబారిన
వెర్రవాడా ! కుర్రవాడా !

వీధికంతా వెక్కిరింతగ,
ఊరికంతా దిప్తిబొమ్మగ,
తూముప్రక్కన ధూళిలోనే
తూలుతున్నావా ?

నీవుచూసే వెకిలిచూపు,
నీవుతీసే కూనిరాగం,
మాకు తెలియని నీ ప్రపంచపు
మహారణ్యపు చిక్కుదారులు !

వెర్రవాడా ! కుర్రవాడా !
నిన్ను చూసీ చూడనట్లే
తెలివిమీరిన పెద్దమనుషులు
తొలగిపోతారు !

వెర్రవాడా ! కుర్రవాడా !
క్షమిస్తావా ? సహిస్తావా ?
బుద్ధిమంతులు నీకు చేసిన
దురన్యాయాన్ని ?

అట్లు చూడకు, అట్లు పాడకు,
మమ్ము వేళాకోళ మాడకు !
వెర్రివాడా ! కుర్రవాడా !
వేడుకొంటాము !

చే దు పా ట

ఔను నిజం, ఔను నిజం,
ఔను నిజం, నీ వన్నది,
నీ వన్నది, నీ వన్నది,
నీ వన్నది నిజం, నిజం !

లేదు సుఖం, లేదు సుఖం,
లేదు సుఖం జగత్తులో ;
బ్రదుకు వృథా , చదువు వృథా ,
కవితవృథా ! వృథా, వృథా !

మనమంతా బానిసలం,
గానుగలం, పీనుగులం !
వెనుక దగా, ముందు దగా,
కుడి యెడమల దగా, దగా !

మనదీ ఒక బ్రదుకేనా ?
కుక్కల వలె, నక్కలవలె !
మనదీ ఒక బ్రదుకేనా ?
సందులలో పందులవలె !

నిజం సుమీ, నిజం సుమీ,
నీ వన్నది నిజం సుమీ :
బ్రదుకు ఛాయ, చదువు మాయ,
కవిత కరక్కాయ సుమీ !

లేదుసుఖం, లేదు రసం,
చేదువిషం జీవఫలం !
జీవఫలం చేదువిషం,
చేదు విషం, చేదు విషం !

ఔను నిజం, ఔను సుమా,
ఔను నిజం నీవన్నది :
నీ వన్నది, నీ వన్నది,
నీ వన్నది నిజం, నిజం !

సంధ్యా సమస్యలు

ఆ సాయంత్రం...

రాక్సీలో నార్మా షేరర్,
బ్రాడ్వేలో కాంచనమాల!
ఎట కేగుటా సమస్య తగిలిం
దొక విద్యార్థికి!

ఉడిపి శ్రీకృష్ణ విలాస్‌లో —
అటు చూస్తే బాదం హల్వా,
ఇటుచూస్తే సేమ్యా యిక్ష్ణి!
ఎంచుకొనే సమస్య కలిగిం
దొక ఉద్యోగికి!

ఆ సాయంత్రం...

ఇటు చూస్తే అప్పలవాళ్ళూ,
అటు చూస్తే బిడ్డల ఆకలి!
ఉరిపోసుకు చనిపోవడమో,
సముద్రమున పడిపోవడమో—
సమస్యగా ఘనీభవించి
దొక సంసారికి!

దే ని కొ ర కు ?

వేళకాని వేళలలో,
లేనిపోని వాంఛలతో —

దారికాని దారులలో,
కానరాని కాంక్షలతో —

దేనికొరకు పదే పదే

దేవులాడుతావ్ ?

ఆకటితో, అలసటతో

ప్రాకులాడుతావ్ ?

శ్రీనివాసరావ్ !

శ్రీనివాసరావ్ !

దేనికోసమోయ్ ?

నడిరాతిరి కడలివద్ద

హోరుగాలి ఉపశ్రుతిగ,

నీలోనే నీ వేదో

ఆలపించుతావ్ ?

అవ్యక్తపు టూహలతో

ఆలపించుతావ్ ?

జగమంతా నిదుర మునిగి

సద్దణగిన నడిరాతిరి

నీలోనే నీ వేదో

ఆలకించుతావ్ ?

శ్రీనివాసరావ్ !

శ్రీనివాసరావ్ !

చే క

నిద్రకు వెలియై...

నే నొంటరినై...

నా గదిలోపల చీకటిలో !

చీకటిలోపల నా గదిలో !

నా గదిలో...

చీకటిలో...

నే నొక్కడనై...

నిద్రకు వెలియై...

కన్నులనిండిన కావిరిలో !

కావిరి నిండిన కన్నులలో !

కన్నులలో...

కావిరిలో...

నిద్రకు వెలియై...

నే నొక్కడనై...

గుండెలకప్పిన కుంపటిలో !

కుంపటికప్పిన గుండెలలో !

గుండెలలో...

కుంపటిలో...

నా కనుగోనల,

నా యెదగోడల,

నాలుగు దిక్కుల బాకులలో...

బాకుల తోటల బాటలతో...
బాటలలో...
బాకులతో...

భగభగ భుగభుగ
భగభగ మండే
నా గది చీకటి నాలుకతో !
నాలుక చీలిన నాగులతో !
నా గదిలో...
నాగులతో...

ఇరవై కోరల,
అరవై కొమ్మల,
క్రూర ఘోర కర్కోటకులో ?
కోరకి కన్నా,
కొమ్మకి కన్నా,
కర్కాటక కర్కోటకులో ?

దారుణ మారణ దానవ భాషలు !
ఘోర వైర వ భీకర ఘోషలు !
ఘోషల, భాషల,
ఘంటల మంటల
కంటక కంఠపు గణగణలో ?
చిటికెల మెటికెల చిటపటలో !

నే నొంటరినై...
నిద్రకు వెలియై...
చీకటిలోపల నా గదిలో !
నా గదిలోపల చీకటిలో !
చీకటిలో...
అకటితో...

ఒక రాత్రి

గగనమంతా నిండి,
పోగలాగు క్రమ్మి—
బహుళ పంచమి జ్యోతన్ని
భయపెట్టు నన్ను !

ఆకాశపు టెడారి
నంతటా, అకట !
ఈ రేయి రేగింది
ఇసుక తుపాను !

గాలిలో కనరాని
గడుసు దయ్యాలు
భూ దినమ్మల మధ్య
ఈదుతున్నాయి !

నోరెత్తి, హోరెత్తి
నొగులు సాగరము !
కరి కళేబరములా
కదలదు కొండ !

ఆకాశపు టెడారి
లో కాళ్ళు తెగిన
ఒంటరి ఒంటెలా
గుంది జాబిల్లి !

విశ్వమంతా నిండి,
వెలిబూదివోలె—
బహుళ పంచమి జ్యోతన్ని
భయపెట్టు నన్ను !

ఆ కా శ దీ ప ౦

గదిలో ఎవరూ లేరు,
గదినిండా నిశ్శబ్దం,
సాయంత్రం ఆరున్నర.
గది లోపల చినుకులవలె చీకట్లు.

ఖండపరశుగళ కపాలగణముల
కనుకొలకులలో ఒకటివలె
చూపు లేని చూపులతో తేరి
చూస్తున్నది గది.

గదిలోపల ఏవేవో ఆవిరులు.

దూరాన నింగిమీద తోచిన ఒక చుక్క
ఋణుకు చూపులు మెలమెల్లగా వినరి
గదిని తలపోతతో
కొగిలించుకొంటున్నది.

ఒక దురదృష్టజీవి
ఉదయం ఆరున్నరకు
ఆ గదిలోనే ఆరిపోయాడు.

అతని దీపం ఆ గదిలో
మూలనక్కి మూలుగుతున్నది.

ప్రమిదలో చమురు త్రాగుతూ
పలు దిక్కులు చూస్తున్నది.

చీకటి బోనులో

సింహములా నిలుచున్నది.

కత్తిగంటుమీద

నెత్తుటి బొట్టులాగున్నది.

ప్రమీదలో నిలిచి

పలుదిక్కులు చూస్తున్నది దీపం.

అకస్మాత్తుగా ఆ దీపం

ఆకాశ తారను చూసింది.

రాకాసి కేకలు వేసింది.

(నీకూ నాకూ చెవుల సోకని కేకలు.)

ఆకాశతార ఆదరపు చూపులు చాపింది.

అలసిపోయింది పాపం, దీపం.

ఆకాశతార ఆహ్వానగానం చేసింది.

దీపం ఆరిపోయింది.

తారగా మారిపోయింది.

అ వ త లి గ ట్టు

—ఇవేమిటీ వింత భయాలు ?

—ఇంట్లో చీకటి !

—ఇవేమిటీ అపస్వరాలు ?

—తెగింది తీగ !

—అవేమిటా రంగుల నీడలు ?

—చావూ, బ్రదుకూ !

—ఎచటికి పోతా వీ రాత్రి ?

—అవతలి గట్టుకు !

ప రా జీ తు లు

అలసిన కన్నులు కాంచేదేమిటి ?
తొణకిన స్వప్నం,
తొలగిన స్వర్గం !

చేదరిన గుండెల నదిమే దేమిటి ?
అవతల, ఇవతల
అరులై ఇరులే !

విసిగిన పాణుల పిలిచే దెవ్వరు ?
దుర్హతి, దుర్గతి,
దుర్మతి, దుర్మతి !

అః !

నిష్వులు చిమ్ముకుంటూ
నింగికి నే నెగిరిపోతే,
నిబిడాశ్చర్యంతో వీరు—

నెత్తురు క్రక్కుకుంటూ
నేలకు నే రాలిపోతే
నిర్దాక్షిణ్యంగా వీరె...

ఒక క కణం లో....

ఒక క్షణంలో

మనస్సులో ఎదో స్మృతి
తణిన్నణి
మణిప్పుణి
ఎదో మతి వికాసించి,

క్షణంలో

అదే పరుగు
మరేడకో....
ఆకులలో చీకటిలో
ఇరుల ఇరుకులలో
చినుకులలో
వీడనో మరపులలో
మరపుల మడతలలో
కనబడక :

ఒక క్షణంలో

పూర్వపు సఖుని ముఖం
నవ్వులతో
రంగుల పువ్వులతో
కలకలమని కళలు కురిసి
హర్షంతో
ఆశావర్షంతో

కనుల వెనుక తెర ముందర.
కనిపించి,

మరుక్షణం

విడివడి మరేడకో—
వడివడి మరేడకో!

ఒక క్షణంలో

సకల జగం
సరభసగమనంతో....

పిమ్మట నిశ్శబ్దం.

ఆ క్షణమందే

గుండెల కొండలలో
మ్రోగును మార్మోగును
హుటాహుటి పరుగెత్తే
యుగాల రథనాదం.

నీడలు

చూడు, చూడు, నీడలు !

నీడలు, పొగమేడలు !

యుగ యుగాల దోపిడిలో,

నరనరాల రాపిడిలో—

వగదూరిన,

పొగచూరిన

శాసనాల జాడలు !

బాలిబార్చు గోడలు !

చూడు, చూడు, నీడలు !

నీడలు, పొగమేడలు !

* * *

చూడు, చూడు, నీడలు !

పేదవాళ్ళ వాడలు !

నరనరాల వేదనలో

తరతరాల రోదనలో—

బక్కచిక్కి,

బిక్కచచ్చి

పడిన బతుకు గోడలు !

పాడుపడ్డ వాడలు !

చూడు, చూడు, నీడలు !

పేదవాళ్ళ వాడలు !

చూడు, చూడు, నీడలు !
పూలు లేని కాడలు !

తరతరాల చెరసాలల
రకరకాల తెరచాటుల
పొదిగిటిలో
ఒదిగిలిపడు
నిర్భాగ్యపు నీడలు !
ఎడారిలో ఓడలు !

చూడు, చూడు, నీడలు !
పూలులేని కాడలు !

* * *

చూడు, చూడు, వీడలు !
వీడలతో క్రీడలు !
చూడు, చూడు, నీడలు !
సూర్యునితో క్రీడలు !
సూర్యునిలో సూదులతో
క్రీడలాడు నీడలు !

నైశవగీతి

పాపం, పుణ్యం, ప్రపంచమార్గం—
కష్టం, సౌఖ్యం, శ్రేష్ఠార్థాలూ
ఏమీ ఎరుగని పూవుల్లారా!
అయిదారేడుల వ పల్లారా!

మెరుపు మెరిస్తే,
వాన కురిస్తే,
ఆకాశమున హరివిల్లు విరిస్తే
అవి మీకే అని ఆనందించే
కూనల్లారా!

అచ్చటి కిచ్చటి కనుకోకుండా
ఎచ్చటెచటికో ఎగురుతుపోయే,
ఈలలు వేస్తూ ఎగురుతుపోయే
పిట్టలారా!
పిల్లలగా!

గరికపచ్చ మైదానాల్లోనూ,
తామరపూవుల కోనేడులలో,
పంటచేలలో, బొమ్మరశృంగలో,
తండ్రి సందిటా, తల్లి కొగిటా,
దేహధూళితో, కచభారంతో,
నోళ్ళుల వ్రేళ్ళులు, పాలబుగ్గలూ,

ఎక్కడ చూస్తే అక్కడ మీరై
విశ్వరూపమున విహరిస్తుండే
పరమాత్ములు
ఓ చిరుతల్లారా !

మీదే మీదే సమస్త విశ్వం !
మీరే లోకపు భాగ్యవిధాతలు !
మీ హాసంలో మెరుగులు తీరును
వచ్చేనాళ్ళ విభావభాతములు !

ఋతువుల రాణి వసంతకాలం
మంత్రకవాటం తెరుచుకునీ,
కంచు వృషభముల అగ్ని శ్వాసం
క్రక్కే గ్రీష్మం కదలాడీ,
వేళ్ళు, బయళ్ళు, ఊళ్ళు, బీళ్ళు
ఏకంచేసే వర్షాకాలం,
స్వచ్ఛకౌముదుల శరన్నిశీధినులు,
హిమానీ నిబిడ హేమంతములు,
చలివడకించే శైశిరకాలం
వస్తూ పోతూ దాగుడుమూతల
క్రిడలాడుతవి మీ నిమిత్తమే !

ఇవాళలాగే ఎప్పుడు కూడా
ఇనబింబం పయనించు నింగిపై !
ఎప్పుడు కూడా ఇవాళలాగే
గాలులు వీచును, పూవులు పూచును !

నాకు కనంబడు నానాతారక,
లనేక వర్ణా, లనంత రోచులు,

దిక్కుదిక్కులా దివ్యగీతములు
మీరూ వీటికి వారసులే ! ఇవి
మీలోకూడా మిలమిలలాడును !

నా గత శైశవ రాగమాలికల
ప్రతిధ్వనులకై,
పోయిన బాల్యపు చెరిగిన పదముల
చిహ్నాలకోసం,
ఒంటరిగా కూర్చుండి ఊరుపులు
కదలే గాలికి కబళము నిస్తూ,
ప్రమాదవీణలు కమాచి పాడగ
సెలయేళ్ళను, లేళ్ళను లాలిస్తూ,
పాతాళానికి పట్టికొట్టి
వై తరణీనది లోతులుచూస్తూ,
శాంతములే, కేకాంతముగా, ది
గ్భ్రాంతిలో మునిగి గుటకలు వేస్తూ,
మెరిక విరుస్తూ ఇట కూర్చుండిన
నను చూస్తూంటే నవ్వుస్తోందా ?

ఉడుతల్లారా !
బుడుతల్లారా !
ఇది నా గీతం, వింటారా ?

పేదలు

అంతేలే, పేదల గుండెలు !

అశ్రువులే నిండిన కుండలు !

శ్మశానమున శశికాంతులలో

చలిబారిన వెలిరాబండలు !

అంతేలే, పేదల మూపులు !

అణగార్చగ విధితోద్రోపులు,

పయోధితట కుటీరములవలె

భరియించవు బాధల మోపులు !

అంతేలే, పేదల చేతులు !

శ్లథశ్లె శిర పలాశరీతులు !

విశుష్కములు, పరిపాండురములు !

విచలించెడు విషాదహేతులు !

అంతేలే, పేదల కన్నులు !

వినమ్రములు, వెతల వ్రణములు !

తుపానులో తడిసిన, జడిసిన

గోమాతల కన్నుల తమ్ములు !

అంతేలే, పేదల బ్రతుకులు !

తిరిపెమునకు పిడికెడు మెతుకులు !

తెరువెరుగని దీర్ఘరాత్రిలో

తల పగిలెడి తలపుల గతుకులు !

(Emile Verhaeren వ్రాసిన Les Pauvres

అనే గీతానికి అనువాదం)

గంటలు

పట్టణాలలో, పల్లెటూళ్ళలో,
బట్టబయలునా, పర్వతగుహలూ,
ఎడారులందూ, సముద్రమందూ,
అడవులవెంటా, అగడ్తలవెంటా,
ప్రపంచమంతా ప్రతిధ్వనిస్తూ

గంటలు ! గంటలు ! గంటలు ! గంటలు !
గంటలు ! గంటలు !
గణగణ గణగణ గణగణ గంటలు !
గణగణ గణగణ
గంటలు ! గంటలు !

భయంకరముగా, పరిహాసముగా,
ఉద్రేకముతో, ఉల్లాసముతో,
సక్రోధముగా, జాలిజాలిగా,
అనురాగముతో, ఆర్భాటముతో,
ఒకమారిచటా, ఒకమారచటా

గంటలు ! గంటలు !
గంటలు ! గంటలు !

సింహములాగూ, సివంగిలాగూ,
ఫిరంగిలాగూ, కురంగిలాగూ,
శంఖములాగూ, సర్పములాగూ,
స్వగాలమట్లూ, బిడాలమట్లూ,
పండితులట్లూ, బాలకులట్లూ,

గొణగొణగొణగొణ

గొణగొణ గొణగొణ

గంటలు ! గంటలు !

గంటలు ! గంటలు !

కర్కాగారము, కళాయతనమూ,

కార్యాలయమూ, కారాగృహముల,

దేవునిగుడిలో, బడిలో, మడిలో

ప్రాణము మ్రోగే ప్రతిస్థలములో,

నీ హృదయములో, నా హృదయములో

గంటలు ! గంటలు!

గంటలు ! గంటలు !

ఉత్తరమందూ, దక్షిణమందూ,

ఉదయమునందూ, ప్రదోషమందూ,

వెన్నెలలోనూ, చీకటిలోనూ,

మండుటెండలో, జడిలో, చలిలో,

ఇపుడూ, అపుడూ, ఎపుడూ మ్రోగెడు

గంటలు ! గంటలు ! గంటలు ! గంటలు !

గంటలు ! గంటలు ! గంటలు ! గంటలు !

గొణగొణ గొణగొణ గంటలు ! గంటలు !

గ గ గ గంటలు !

గంటలు ! గంటలు !

(E. A. Poe వ్రాసిన The Bell కి అనువాదం కాదు)

అ ద్వై తం

ఆనందం అర్ణవమైతే,
అనురాగం అంబరమైతే —

అనురాగపు టంచులు చూస్తాం,
ఆనందపు లోతులు తీస్తాం.

నీ కంకణ నిర్మాణంలో,
నా జీవన నిర్మాణంలో —
నీ మదిలో డోలలు తూగీ,
నా హృదిలో జ్వాలలు రేగీ —
నీ తలపున రేకులు పూస్తే,
నా వలపున బాకులు దూస్తే —

మరణానికి ప్రాణం పోస్తాం,
స్వర్గానికి నిచ్చేన వేస్తాం.

హాసనానికి రాణివి నీవై.
వ్యసనానికి బానిస నేనై—
విషమించిన మదీయ భేదం,
కుసుమించిన త్వదీయ మోదం—
విషవామువ్వులై ప్రసరిస్తే,
విరితేనియలై ప్రవహిస్తే—

ప్రపంచమును పరిహాసిస్తాం,
భవిష్యమును పరిపాలిస్తాం.

వాసంత సమీరం నీవై,
 హేమంత తుషారం నేనై —
 నీ ఎగిరిన జీవవిహంగం
 నా పగిలిన మరణమృదంగం —
 చిగురించిన తోటలలోనో,
 చితులుంచిన చోటలలోనో —
 వలయములై చలించినపుడే,
 విలయములై జ్వలించినపుడే —

కాలానికి కళ్ళేం వేస్తాం,
 ప్రేమానికి గొళ్ళేం తీస్తాం.

నీ మోవికి కావిని నేనై,
 నా భావికి దేవిని నీవై —
 నీ కలకణ నిర్మాణంలో,
 నా జీవన నిర్మాణంలో —
 ఆనందం అర్ణవమైతే,
 అనురాగం అంబరమైతే—

ప్రపంచమును పరిహసిస్తాం,
 భవిష్యమును పరిపాలిస్తాం.

[A. C. Swinburne తన రచనలలో, ముఖ్యంగా
 A Match అనే గీతంలో చూపిన మార్గానికి కృతజ్ఞతతో]

స్విన్ బర్న్ కవికి

ఓషం క్రక్కే భుజంగాలో,
కదం త్రొక్కే తురంగాలో,
మదం పట్టిన మాతంగాలో
కవీ, నీ పాటల్ ?

వలయ విచల ద్విహంగాలో,
ఓలయ సాగర తరంగాలో,
యుద్ధగుంజస్మృదంగాలో
కవీ, నీ పాటల్ ?

షెల్లీ కవనపు హల్లీసకమూ,
ఫ్రెంచి గీతుల మంచి రీతులు,
మోహినీ గంధర్వగానం
కవీ, నీ పాటల్ !

ఎర్రకాంతుల ఇనోదయమూ,
రెక్క విప్పిన రివల్యూషన్,
కడలి వలపు, వలపు కడలి
కవీ, నీ పాటల్ !

కవీ ! నీ గళ గళన్నంగళ
కళాకాహళహళాహళిలో
కలసిపోతిని ! కరగిపోతిని !
కానరాకే కదలిపోతిని !

దేశచరిత్రలు

ఏ దేశ చరిత్ర చూచినా
ఏ మున్నది గర్వకారణం ?
నరజాతి చరిత్ర సమస్తం
పరపీడన పరాయణత్వం.

నరజాతి చరిత్ర సమస్తం
పరస్పరాహరణోద్యోగం :
నరజాతి చరిత్ర సమస్తం
రణరక్త ప్రవాహ సిక్తం.

బీభత్సరస ప్రధానం,
పిశాచగణ సమవాకారం !
నరజాతి చరిత్ర సమస్తం
దరిదురిలను కాల్చుకుతినడం.

బలవంతులు దుర్బల జాతిని
బానిసలను కావించారు :
నరహంతలు ధరాధిపతులై
చరిత్రమున ప్రసిద్ధి కెక్కిరి.

రణరంగం కానిచోటు భూ
స్థలమంతా వెదకిన దొరకడు :
గతమంతా తడిసె రక్తమున,
కాకుంటే కన్నీళ్ళులతో.

చల్లారిన సంసారాలూ,
మరణించిన జన సందోహం,
అసహాయుల హాహాకారం
చరిత్రలో మూలుగుతున్నవి.

వై షమ్యం, స్వార్థపరత్వం,
కౌటిల్యం, ఈర్ష్యలు, స్పర్ధలు,
మాయలతో మారుపేర్లతో
చరిత్రగతి నిరూపించినవి.

జెంఘిజ్ ఖాన్, తామర్లేనూ,
నాదిర్షా, ఘజ్నీ, ఘోరీ,
సికందరో ఎవడై తేనే ?
ఒకొక్కడూ మహాహంతకుడు.

నై కింగులు, శ్వేతహూణులూ,
సిథియన్లు, పారశీకులూ,
పిండాదులు, ధగ్గులు కట్టిరి
కాలానికి కత్తుల వంటెన.

అజ్ఞానపు టంధయుగంలో,
ఆకలిలో, ఆవేశంలో—
తెలియని ఏ తీవ్రశక్తులో
నడిపిస్తే నడిచి మనుష్యులు—

అంతా తమ ప్రయోజకత్వం,
తామే భువి కథినాథులమని,

స్థాపించిన సామ్రాజ్యాల్లా,
నిర్మించిన కృతిమ చట్టాల్ —

ఇతరేతర శక్తులు లేస్తే
పడిపోయెను పేక మేడలై !
పరస్పరం సంఘర్షించిన
శక్తులలో చరిత్ర పుట్టెను.

చిరకాలం జరిగిన మోసం,
బలవంతుల దౌర్జన్యాల్లా,
ధనవంతుల పన్నాగాల్లా
ఇంకానా ! ఇకపై చెల్లవు.

ఒక వ్యక్తిని మరొక్క వ్యక్తీ,
ఒక జాతిని వేరొక జాతీ,
పీడించే సాంఘిక ధర్మం
ఇంకానా ? ఇకపై సాగదు.

చీనాలో రిక్తావాలా,
చెక్ దేశపు గనిపనిమనిషీ,
ఐర్లాండున ఓడ కళాసీ,
అణగారిన ఆర్డులందరూ —

హాటెన్ టాట్, జూలూ, నీగ్రో,
ఖండాంతర నానా జాతులు
చారిత్రక యధార్థత త్వం
చాటిస్తా రొక గొంతుకతో.

'వ యుద్ధం ఎందుకు జరిగెనో ?
 'వ రాజ్యం ఎన్నాళ్ళుందో ?
 తారీఖులు, దస్తావేజులు
 ఇవి కావోయ్ చరిత్ర కర్థం.

ఈ గాణీ ప్రేమ పురాణం,
 ఆ ముట్టడికై న ఖర్చులూ,
 'మతలబులూ, కై ఫీయింగులూ
 ఇవి కావోయ్ చరిత్ర సారం.

ఇతిహాసపు చీకటికోణం
 అట్టడుగున పడి కాన్పించని
 కథలన్నీ కావా లివ్వడు !
 దాచేస్తే దాగని సత్యం.

నైలునదీ నాగనికతలో
 సామాన్యుని జీవనమెట్టిది ?
 తాజమహల్ నిర్మాణానికి
 రాళ్ళెత్తిన కూలీలెవ్వరు ?

సామ్రాజ్యపు దండయాత్రలో
 సామాన్యుల సాహసమెట్టిది ?
 ప్రభువెక్కిన పల్లకి క్యాబ్స్,
 అది మోసిన బోయీలెవ్వరు ?

తక్షణిలం, పాటలీపుత్రం,
 మధ్యధరా సముద్రతీరం,

హారప్ప, మొహేంజోదారో,
కో - మాన్యాన్ గుహముఖాల్లో—

చారిత్రక విభాతసంధ్యల
మానవకథ వికాసమెట్టిది ?
ఏ దేశం ఏ కాలంలో
సాధించిన దే పరమార్థం ?

ఏ శిల్పం ? ఏ సాహిత్యం ?
ఏ శాస్త్రం ? ఏ గాంధర్వం ?
ఏ వెల్లుల కీ ప్రస్థానం ?
ఏ స్వప్నం ? ఏ దిగ్విజయం ?

వాడు

అందరం కలిసి చేసిన ఈ
అందమైన వస్తుసముదాయం అంతా
ఎక్కడో ఒక్కడే వచ్చి
ఎత్తుకు పోతూఉంటే చూచి,
“అన్యాయం, అన్యాయం!” అని మేమంటే—
“అనుభవించాలి మీ కర్మం” అంటాడు.

పొద్దుపొడిచి పొద్దుగడిచేదాకా
ఎద్దుల్లాగు పనిచేసే మమ్మల్ని
మొద్దుల్నీ మొరటుల్నీ చేసి
ముద్దకి కూడా దూరంచేశాడు.
“ఘోరం ఇది, దారుణం ఇ”దంటే—
“ఆచారం ! అడుగు దాటరా” దంటాడు.

భరించడం కష్టమైపోయి,
ఫనిముట్లు మేము క్రిందను పడవై చి—
“చెయ్యలేం, చస్తున్నాం మేము,
జీవనానికి ఆసరా చూపించ” మంటే—
నోరుమూసి, జోడుతీసి కొట్టి
“దౌర్జన్యానికి దౌర్జన్యం మం” దంటాడు.

మి థ్యా వా ది

మాయంటావా ? అంతా

మిథ్యంటావా ?

నా ముద్దుల వేదాంతీ !

ఏమంటావు ?

మాయంటావా ? లోకం

మిథ్యంటావా ?

కనబడినది కనబడదని

వినబడినది వినబడదని

జగతి మరుపు, స్వప్నం, ని

శ్శబ్దం ఇది

మాయ ! మాయ !

మాయంటావా ? అంతా

మిథ్యంటావా ?

జమిందారు రోల్సుకారు

మాయంటావా ? బాబూ

ఏమంటావు ?

మహారాజు మనీపర్సు

మాయంటావా ? స్వామి

ఏమంటావు ?

మరణిరంగి, విషవాయువు

మాయంటావా ? ఏం,

ఏమంటావు ?

పాలికాపు నుదుటి చెమట,
కూలివానిగుండె చెరువు,
బిచ్చగాని కడుపు కరువు
మాయంటావూ ?

తుపానులూ, భూకంపం,
తిరుగుబాట్లు, సంగ్రామం,
సంగ్రామం, సంగ్రామం,
మాయంటావూ ? ఏయ్
ఏమంటావు ?

జగతి మరపు, స్వప్నం, ని
శ్శబ్దం, ఇది
మాయ ! మాయ !
మాయ ! మాయ !
మాయ ! మాయ !
మాయంటావూ ? అంతా
మిథ్యంటావూ ?

వ్యత్యాసం

అదృష్టవంతులు మీరు,
వెలుగును ప్రేమిస్తారు,
ఇరులను ద్వేషిస్తారు,
మంచికీ చెడ్డకీ నడుమ
కంచుగోడలున్నాయి మీకు.

మంచి గదిలోనే
సంచరిస్తాయి మీ ఊహలు.
ఇదివరకే ఏర్పడిం దా గది.
అందుకే నడ్డించిన విస్తరి మీ జీవితం.
నిశ్చల నిశ్చితాలు మీవి.

మంచిని గురించి,
మర్యాద, మప్పితం గురించి,
నడతా, నాణ్యం, విలువల విషయం
నిశ్చల నిశ్చితాలు మీవి.
మీ కన్నుల చూపులు సరళ రేఖలో !
రేఖ చెదిరితే గొల్లుమని పోతారు.
రేఖ కవతలివారంతా నేరగాళ్ళు.
రేఖను రక్షించడానికే
న్యాయస్థానాలు, రక్షకభట వర్గాలు,
చెరసాలలు, ఉరికొయ్యలు.
రేఖను కాపాడక తీరదు.

* * *

అభాగ్యులం మేము,
 సరిహద్దులు దొరకని
 సంధ్యలలో మా సంచారం.
 అన్నీ సమస్యలే, సందేహాలే మాకు.
 వెలుగులోని చీకట్లే
 ఇరులలోని మిణుగురులే చూస్తాం.
 నూరుదోషాలలోని ఒక సుగుణం,
 నూరు పుణ్యాలలోని ఒక ఘోరం!
 వ్యత్యాసాలూ, వ్యాఘాతాలే
 అడుగుడుగునా మాకు.
 మా వంట మేమే వండుకోవాలి,
 ఒక్కొక్కమారు విస్తరే దొరకదు.
 జీవితపు సన్నని సందులకే
 ఆకర్షణ మాకు.

మా దృష్టిది వర్షలమార్గం,
 ఆద్యంత రహితం.
 సంధ్యా జీవులం, సందేహభావులం
 ప్రశ్నలే, ప్రశ్నలే,
 జవాబులు సంతృప్తి పరచవు.

మాకు గోడలు లేవు.
 గోడలను పగులగొట్టడమే మా పని.

అలజడి మా జీవితం.
 ఆందోళన మా ఊపిరి.
 తిరుగుబాటు మా వేదాంతం.

ముళ్ళూ, రాళ్ళూ, అవాంతరా లెన్ని ఉన్నా
ముందుదారి మాది.

ఉన్నచోటు చాలును మీకు.
ఇంకా వెనక్కి పోతామంటారుకూడా
మీలో కొందరు.

ముందుకు పోతాం మేము.
ప్రపంచం మా వెంట వస్తుంది.

తృప్తిగా చచ్చిపోతారు మీరు.
ప్రపంచం మిమ్మల్ని మరిచి పోతుంది.

అభిప్రాయాలకోసం
బాధలు లక్ష్యపెట్టనివాళ్ళు
మీలోకి వస్తారు.

అభిప్రాయాలు మార్చుకొని
సుఖాలు కామించేవాళ్ళు
మీలోకి పోతారు.

ఆ శా దూ త లు

స్వర్గాలు కరిగించి,
స్వప్నాలు పగిలించి,
రగిలించి రక్తాలు, రాజ్యాలు కదిపి—
ఒకడు తూరుపు దిక్కునకు !

పాపాలు వండించి,
భావాలు మండించి,
కొలిమి నిష్వలు రువ్వి, విలయలయ నవ్వి—
ఒకడు దక్షిణ దిక్కున !

ప్రాకారములు దాటి,
ఆకాశములు తాకి,
లోకాలు ఘూకాల బాకాలతో నించి,
ఒక డుదీచికి !

సిందూర భస్మాలు,
మందార హారాలు,
సాంద్రచందన చర్చ సవరించి ఒకడు
పడమటికి !

మానవకోటి సామాజ్యదూతలు, కళా
యజ్ఞశ్వముల్ గాలులై, తరగలై, తావులై,
పుప్పొప్పు, కుంకుమల్, పొగలై సాగిరి !

మా న వు డా !

రాశి చక్రగతులలో
రాత్రిందివాల పరిణామాలలో,
బ్రహ్మాండగోళాల పరిభ్రమణాలలో,
కల్పాంతాలకు పూర్వం కదలిక పొందిన
పరమాణువు సంకల్పంలో
ప్రభవం పొందినవాడా !
మానవుడా ! మానవుడా !

సౌందర్యం ఆరాధించేవాడా !
కవితలో, శిల్పంలో - పురుగులో, పుష్పంలో —
మెరుపులో, మేఘంలో
సౌందర్యం ఆరాధించే వాడా !
జీవించే వాడా !
సుఖించేవాడా ! దుఃఖించేవాడా!
విహ్వలుడా ! వీరుడా !
ప్రేమించేవాడా !
వియోగీ ! యోగీ ! భోగీ ! త్యాగీ !

ఆలోచనలు పోయేవాడా!
అనునిత్యం అన్వేషించేవాడా !
చెట్టూ, చెరువూ
గట్టూ, పుట్టూ
ఆకాశంలో, సముద్రంలో
అన్వేషించేవాడా !

అశాంతుడా ! పరాజయం ఎరుగనివాడా !

ఊర్వధ్వష్టి ! మహామహుడా !

మహాప్రయాణికుడా !

మానవుడా ! మానవుడా !

కాట్లాడుకునేవాడా ! ఓర్వలేనివాడా ! సంకుచితస్వభావుడా !

అయ్యో ! మానవుడా !

ఓహో ! మానవుడా !

ధర్మస్థాపనకు యుద్ధం చేసేవాడా !

అన్యాయం భరించలేని వాడా !

ఆదర్శజీవీ ! మహాత్మా ! మానవుడా !

ఆసియా, అమెరికా, యూరప్,

ఆఫ్రికా, ఆస్ట్రేలియాలలో,

సముద్ర ద్వీపాలలో,

ధ్రువ ప్రాంతాలలో

పట్టణాలలో, పల్లెలలో

ధనివో, దర్మినుడవో,

వృద్ధుడవో, యువకుడవో,

తెల్లని, నల్లని, ఎర్రని, పచ్చని రంగో,

బలవంతుడివో, బలహీనుడివో

బ్రదికేవాడా ! పాడేవాడా ! మానవుడా ! మానవుడా !

అవిభక్త కుంటుబీ !

ఏకరక్త బంధూ !

మానవుడా ! మానవుడా !

అనేకభాషలు మాట్లాడేవాడా !

అనేకస్థలాలలో తిరిగేవాడా !

అనేక కాంతులు వెదజల్లేవాడా !
సహృదయా ! సదయా !
సన్మార్గగామీ !

సముద్రాలు దాటేవాడా
ఎడారులూ, పర్వతాలూ గడచేవాడా !
ఆకాశాలను వెదికేవాడా !
నక్షత్రాలను శోధించేవాడా !
పిపాసీ ! తపస్వీ !

వంతెనలు నిర్మించినవాడా !
వైద్యశాలలు, వస్తుప్రదర్శనశాలలు,
గ్రంథాగారాలు, పరిశ్రమాలూలు,
ధూమశకటాలూ, నౌకలూ, విమానాలూ
నిర్మించినవాడా !
దూరదృష్టి, దూరశ్రవణశక్తులు
సాధించినవాడా !
మానవుడా ! మానవుడా !

రసైకజీవీ ! కవీ ! నటుడా ! శిల్పచార్య !
గానకళాకోవిదుడా ! వేదాంతీ !
విజ్ఞానధనీ ! భావధునీ !

దళిఖమయా ! దయాళూ ! పరదుఃఖాసహనశీలీ !
చీమనుకూడా చంపడానికి
చేతులు రానివాడా !
బుద్ధమూర్తి !
జీసస్ !

సంఘంశూ ! శ్రమైకజీవీ !
శరీరపరీవృతా !
ఘర్మవర్ష పయోదుడా !
రక్తకణసమష్టి కుటుంబీ !
కష్టజీవీ ! కార్మికుడా ! మానవుడా !

కూలీ ! మాలీ ! రైతూ !
గుడిసెలలో బ్రదికేవాడా !
గంజినీళ్ళు తాగి కాలం గడిపేవాడా !
కడుపెడుసంతానం కలిగినవాడా !
ఆకలికన్నూ ! మానవుడా !

శరీరబద్ధేవాడా ! ప్రశ్నించేవాడా !
అన్యాయాలకు ఆహుతి కావడానికై నా
జంకనివాడా !
ఖైదీ !
రాడీ !
ఖూన్కోర్ !
బేబీ !
మానవుడా ! మానవుడా !

ని జం గా నే ?

నిజంగానే నిఖిలలోకం
నిండుహర్షం వహిస్తుందా ?
మానవాళికి నిజంగానే
మంచికాలం రహిస్తుందా ?

నిజంగానే, నిజంగానే
నిఖిలలోకం హసిస్తుందా ?
దారుణద్వేషాన్ని పెంచే
దానవత్వం నశిస్తుందా ?

బానిసల సంకెళ్ళు బిగినే
పాడుకాలం లయిస్తుందా ?
సాధుసత్వపు సోదరత్వపు
స్వాదుతత్వం జయిస్తుందా ?

జడలు విచ్చిన, సుడులు రెచ్చిన
కడలి సృత్యం శమిస్తుందా ?
నడుమ తడబడి, సడలి, ముడుగక
పడవ తీరం క్రమిస్తుందా ?

నిజంగానే, నిజంగానే ?

గర్జించు రష్యా

(The Soviet Air Force has gone
into Action - News Item : June '41)

గర్జించు రష్యా !
గాంధీంచు రష్యా !
పర్జన్యశంఖం పలికించు రష్యా !
దౌర్జన్య రాజ్యం ధ్వంసించు రష్యా !
లేలే, రష్యా !
రారా, రష్యా !
రష్యా ! రష్యా ! రష్యా ! ఓ రష్యా !

వ్యక్తి స్వతస్సిద్ధ స్వాతంత్ర్య దాతా !
పతిత నిర్గతిక ప్రపంచతాతా !
భావికాల స్వర్ణభవన నిర్మాతా !
లేలేలే, రష్యా !
రారారా, రష్యా !
రష్యా ! రష్యా ! రష్యా ! రష్యా !

పుష్కిన్, గొగోల్, షెకోవ్, టాల్ స్టాయ్,
డోస్టాయ్ వస్కీ, గోర్కీ, కూప్రిన్
శిల్పసమాఖ్యలై
జీవితం మధియించి,
పాప పంకంనుండి పద్మాలు పుట్టించి,

కార్మిక స్వర్గాన్ని కలగన్న రష్యా !
రష్యా ! రష్యా ! రష్యా ! నా రష్యా !

మార్క్స్, ఎంగెల్స్ మహా ప్రవక్తలై
మానవ పురోగమన మార్గాలు తెరువగా
లెనిన్ తపస్సు,
స్తాలిన్ సేద్యం
జ్వలించిన, ఫలించిన సముజ్జ్వల తేజం !
యునైటెడ్ సోవియట్ సోషలిస్ట్ రాజ్యం !
స్వాతంత్ర్య శత్రువుల గుండెల్లో బల్లెం !
పరపీడనాపరుల ప్రాణాల బైరవి !
రారారా, రష్యా !
లేలేలే, రష్యా !
రష్యా ! రష్యా ! రష్యా ! ఓ రష్యా !

ఈ అగ్ని వర్షాలు,
ఈ రక్తపాతాలు,
ఎలాగూ వచ్చాయి ఏమయితే కానీ !
ఈ సవన రంగంలో ఎగరనీ జీవాలు !
ఈ సమరం తుది చూడక
ఇక నిలిచిపోరాదు !
తిరుగు లేని ప్రతిజ్ఞ తీసుకో రష్యా !

పెట్టుబడి కూటాలు కట్టుకడుతున్నాయి !
కుట్రలూ, కూహకం చెలరేగుతున్నాయి !
అసత్య ప్రచారపు రేడియో బాకా !
రాజకీయాలలో రంకువేషాలు,

మరఫిరంగులు తెచ్చి మండిచ్చి రష్యా!
 విమానబాహువులు విసురుతూ రష్యా!
 అనంత ప్రపంచం అంతటా నీవై
 నీ గొడుగు నీడల్ని సాగించు రష్యా!
 స్వతంత్రత, సమానత సాధించు రష్యా!
 రష్యా! రష్యా!
 రష్యా! ఓ రష్యా!

సుప్తకంఠాళాలు మేలుకొంటున్నాయి!
 ప్రపంచం పడగెత్తి బుసకొట్టి లేచింది!
 కార్మికులు, కర్షకులు, తాడితులు, పీడితులు —
 కెరటాలుగా పొంగి తిరగబడుతున్నాను!
 ప్రపంచం నీ కోసం పరిపక్వంగా వుంది!
 కోటిగాంతులు నిన్ను కోరి రమ్మన్నాయి!
 కోటి చేతులు నిన్ను కాగిలిస్తున్నాయి!
 పైఁ అంటూ రష్యా!
 జై అంటూ రష్యా!
 లేలేలే, రష్యా!
 రారారా, రష్యా!
 రష్యా! రష్యా! రష్యా! ఓ రష్యా!

జగన్నాథుని రథ చక్రాలు

పశ్చిమలార !

భ్రష్టులార !

బాధాసర్ప దష్టులార !

బ్రదుకుకాలి,

పనికిమాలి,

శనిదేవత రథచక్రపు

టిరుసులలో పడి నలిగిన

దీనులార !

హీనులార !

కూడులేని,

గూడులేని

పక్షులార ! భిక్షులార !

సఖులవలన పరిచ్యుతులు,

జనులవలన తిరస్కృతులు,

సంఘానికి బహిష్కృతులు—

జితాసువులు,

చ్యుతాశయులు,

హృతాశ్రయులు,

హతాశులై

ఏడవకం డేడవకండి !

మీ రక్తం, కలగి కలగి

మీ నాడులు కదలి కదలి

మీ పేవులు కనలి కనలి
ఏడవకం డేడవకండి.

ఓ వ్యభానివిష్టులార !
ఓ కథావశిష్టులార !
పతితులార !

భ్రష్టులార !
బాధాసర్పదష్టులార !
ఏడవకం డేడవకండి!

వస్తున్నా యొస్తున్నాయి...
జగన్నాథ,
జగన్నాథ,
జగన్నాథ రథచక్రకాల్ !
జగన్నాథుని రథచక్రకాల్!
రథచక్రకాల్,
రథచక్రకాల్,
రథచక్రకాల్, రథచక్రకా
లొస్తున్నా యొస్తున్నాయి !

పతితులార!
భ్రష్టులార!
మొయిల్దారిని
బయల్దేరిన
రథచక్రకాల్, రథచక్రకా
లొస్తున్నా యొస్తున్నాయి !

సింహాచలం కదిలింది,
హిమాచలం కరిగింది,

వింధ్యాచలం పగిలింది—

సింహాచలం,

హిమాచలం,

వింధ్యాచలం, సుధ్యాచలం...

మహానగా తెగురుతున్నాయి !

మహారథం కడులుతున్నది !

చూర్ణమాన

ఘూర్ణమాన

దీర్ఘమాన గిరిశిఖరాల్

గిరిగిరిగిరి తిరుగుతున్నాయి !

పతితలార !

భ్రష్టులార !

బాధాసర్పదష్టులార !

రారండో! రండో! రండి !

ఊరవతల నీరింకిన

చెరువుపక్క, చెట్టునీడ—

గోనెలతో, కుండలతో,

ఎటుచూస్తే అటు చీకటి,

అటు దుఃఖం పటునిరాశ—

చెరసాలలు, ఊరికొయ్యలు,

కాలువలో ఆత్మహత్య !

దగాపడిన తమ్ములార !

మీ బాధలు నే నెరుగుదును...

వడలో, కడు

జడిలో, పెను

చలిలో తెగనవసి కుములు

మీ బాధలు, మీ గాధలు
అవగాహన నా కవుతాయి !
పతితులార !

భ్రష్టులార !
దగాపడిన తమ్ములార !
మీ కోసం కలం పట్టి,
ఆకాశపు దారులంట
అడావుడిగ వెళిపోయే,
అరుచుకుంటు వెళిపోయే
జగన్నాథుని రథచక్రాల్,
రథచక్ర ప్రళయ ఘోష
భూమార్గం పట్టిస్తాను !
భూకంపం పుట్టిస్తాను !

నట ధూర్జటి
నిటాలాక్షి పగిలిందట !
నిటాలాగ్ని రగిలిందట !
నిటాలాగ్ని !
నిటాలార్చి !
నిటాలాక్షి పటాలుమని
ప్రపంచాన్ని భయపెట్టింది !
అరె ఝూఁ ! ఝూఁ !
ఝటక్, ఫటక్...

హింసనచణ
ధ్వంసరచన !
ధ్వంసనచణ
హింసరచన !

విషవాయువు, మరఘిరంగి,
టార్ప్ డో, టార్ప్ డో !
అది విలయం,
అది సమరం,
అటో యిటో తెగిపోతుంది !

సంరంభం,
సంక్షోభం,
సమ్మర్దన, సంఘర్షణ !
హాలాహాలం పొగచూరింది !
కోలాహాలం చెలరేగింది !
పతితులార !

భ్రష్టులార !
ఇది సవనం,
ఇది సమరం !

ఈ యెగిరిన ఇనుప డేగ,
ఈ పండిన మంట పంట,
ద్రోహాలను తూలగొట్టి,
దోషాలను తుడిచి పెట్టి,
స్వాతంత్ర్యం,
సమభావం,
సాభాత్రం.
సాహర్దం

పునాదులై ఇళ్ళులేచి,
జనావళికి శుభంపూచి —
శాంతి, శాంతి, కాంతి, శాంతి
జగమంతా జయిస్తుంది,

ఈ స్వప్నం నిజ మవుతుంది !
ఈ స్వర్గం ఋజు వవుతుంది !
పతితులార !

భ్రష్టులార !

బాధాసర్వదష్టులార !

దగాపడిన తమ్ములార !

ఏడవకం డేడవకండి !

వచ్చే శాయ్, విచ్చే శాయ్,

జగన్నాథ,

జగన్నాథ,

జగన్నాథ రథచక్రకాల్,

జగన్నాథుని రథచక్రకాల్,

రథచక్రకాల్,

రథచక్రకాల్,

రథచక్రకాల్, రథచక్రకాల్,

రారండో ! రండో ! రంః !

ఈ లోకం మీదేనండి !

మీ రాజ్యం మీరేలండి !

అంకితం

100

కొంపెల్ల జనార్ధనరావు కోసం

తలవంచుకు వెళిపోయావా, నేస్తం !
సెలవంటూ ఈ లోకాన్ని వదలి...
తలపోసిన వేవీ కొనసాగకపోగా,
పరివేదన బరువు బరువు కాగా,
అటు చూస్తే, ఇటు చూస్తే ఎవరూ
చిరునవ్వు, చేయూతా ఇన్వక—
మురికితనం, కరుకుతనం నీ
సుకుమారపు హృదయానకు గాయంచేస్తే—
అటుపోతే, ఇటుపోతే అంతా
అనాదరణతో, అలక్ష్యంతో చూసి,
ఒక్కణ్ణీచేసి వేధించారని, బాధించారని
వెక్కి వెక్కి ఏడుస్తూ వెళిపోయావా, నేస్తం !
తలవంచుకు వెళిపోయావా, నేస్తం !

దొంగలంజకొడుకు లసలే మెసలే ఈ
ధూర్తలోకంలో నిలబడజాలక
తలవంచుకునే వెళిపోయావా, నేస్తం !
చిరునవ్వులనే పరిషేచన చేస్తూ...

అడుగడుగునా పొడచూపే
అనేకానేక శత్రువులతో,
పొంచి చీకట్లో కరవజూచే
వంచకాల ఈ లోకంలో పొసగక
అంచితానంద శాంత సామ్రాజ్యం

దేన్ని వెదుక్కుంటూ వెళ్ళావోయ్, నేస్తం !

ఎంత అన్యాయం చేశావోయ్ , నేస్తం !

ఎన్ని ఆశలు నీ మీద పెట్టుకొని,

ఎన్నికలలు నీ చుట్టూ పోగు చేసుకొని...

అన్నీ తన్ని వేశావా నేస్తం !

ఎంత దారుణం చేశావయ్యా, నేస్తం !

బరంపురంలో మనం ఇంకా

నిన్నగాక మొన్న మాట్లాడుతున్నట్లే ఉంది !

కాకినాడ నవ్యసాహిత్య పరిషత్తును

కలకలలాడించిన నీ నవ్వు

కనబడకుండా కరగిపోయిందా ఇంతట్లోనే !

విశాఖపట్టణం వీధుల్లో మనం

ఉదయిని సంచికలు పట్టుకు తిగగడం

జాపకం ఉందా ?

చెన్నపట్టణపు సముద్రతీరంలో మనం

అన్నీ పిచిక గూళ్ళేనా కట్టింది ?

సాహిత్యమే సమస్తమూ అనుకొని,

ఆకలీ నిద్రా లేక,

ఎక్కడ ఉన్నామో, ఎక్కడకు పోతామో తెలియని

ఆవేశంతో,

చుక్కలలో ఆదర్శాలను లెక్కిస్తూ

ఎక్కడకో పోతూన్న మనల్ని

రెక్కపట్టి నిలబెట్టి లోకం

ఎన్నెన్ని దుస్సహ దృశ్యాలు చూపించి,

ఎన్నెన్ని దుస్తర విఘ్నాలు కల్పించి,

కలలకు పొగలనూ, కాటుకలనూ కప్పి,

శపించిందో, శఠించిందో మనల్ని !
 తుదకు నిన్ను విషవాగురలలోనికి లాగి,
 ఊపిరి తిత్తులను కొలిమితిత్తులుగా చేసి,
 మా కళ్ళల్లో గంధక జ్వాలలు,
 గుండెలలో గుగ్గిలపు ధూమంవేసి,
 మా దారిలో ప్రశ్నార్థ చిహ్నాల
 బ్రహ్మచేముడు దొంగలు కప్పి,
 తలచుకున్నప్పడల్లా
 తనువులో, అణువణువులో
 సంవర్త భయంకర
 ఝంఝాపవనం రేగిస్తూ
 ఎక్కడకు విసిరిందయ్యా నిన్ను !
 ఎంత మోసగించిందయ్యా మమ్ము !

ఎవరుదుఃఖించారులే, నేస్తం ! నువ్వు చనిపోతే,
 ఏదో నేనూ, ఆరుగురు స్నేహితులూ తప్ప !
 ఆకాశం పడిపోకుండానే ఉంది !
 ఆఫీసులకు సెలవు లేదు !
 సారాదుకాణాల వ్యవహారం
 సజావుగానే సాగింది !
 సానుభూతి సభలలో ఎవరూ
 సాశ్రునేత్రాలు ప్రదర్శించలేదులే నీకోసం !
 ఎవరి పనులలో వాళ్ళు !
 ఎవరి తొందరలో వాళ్ళు
 ఎవరికి కావాలి, నేస్తం !
 ఏమయిపోతేనేం నువ్వు !
 ఎవ్వరూ నిన్ను స్మరించడం లేదులే !

ఎవరికి కావాలి, నేస్తం! నువ్వు
 కాగితంమీద ఒక మాటకు బలి అయితే,
 కనబడని ఊహ నిన్ను కబళిస్తే,
 అందని రెక్క నిన్ను మంత్రిస్తే! నిమంత్రిస్తే!
 ఎవరికి కావాలి నీ నేస్తం!
 ఏమయిపోతేనేం నువ్వు?
 మా బురద రోజూ హాజరు,
 మా బురఖా మేము తగిలించుకున్నాం!
 మా కాళ్ళకు డెక్కలు మొలిచాయి,
 మా నెత్తికి కొమ్ములలాగే!
 మమ్మల్ని నువ్వు పోల్చుకోలేవు!

లేదు, నేస్తం! లేదు...
 నీ ప్రాభవం మమ్మల్ని వదలలేదు!
 నిరుత్సాహాన్ని జయించడం
 నీవల్లనే నేర్చుకుంటున్నాము!
 ప్రతికూల శక్తుల బలం మాకు తెలుసు,
 భయంలేదులే అయినప్పటికీ!
 నీ సాహసం ఒక ఉదాహరణ!
 నీ జీవితమే ఒరవడి!
 నిన్న వదలిన పోరాటం
 నేడు అందుకొనక తప్పదు!

కావున ఈ నిరాశామయలోకంలో
 కదనశంఖం పూరిస్తున్నాను!
 ఇక్కడ నిలబడి నిన్ను
 ఇవాళ ఆవాహనం చేస్తున్నాను!
 అందుకో ఈ చాచిన హస్తం!
 ఆవేశించు నాలో!
 ఇలా చూడు నీ కోసం
 ఇదే నా మహాప్రస్థానం!

త ప్పొ ప్ప ల ప ట్టి క

పుట	పంక్తి	తప్పు	ఒప్పు
9	3	అర్ణవంల్ పడండి	అర్ణవంల్ పడండి
15	3	ప్రపంచం	ప్రపంచ
27	2	మారేది	మారేదీ
31	5	వినుపీఠుల్లో	వినుపీఠుల్లో
„	18	స్వర్గ	స్వర్గ
„	20	దృశ్యాల్,	దృశ్యాల్
35	17	అకారం	అకారం
39	15	అశాంతులంతా,	అశాంతులంతా
40	4	త్రిలోకాలలో,	త్రిలోకాలలో
44	1	క్రీంద	క్రీంద
53	21	చిటపటలో :	చిటపటలో ?
65	3	పరమాత్ములు	పరమాత్ములు
68	1	పల్లెటూళ్ళలో	పల్లెటూళ్ళలో
69	20	గ గ గంటలు :	గణ గణ గంటలు :
85	16	భోగీ	భోగీ
86	21	కుంటుందీ	కుంటుందీ
88	11	రగబడేవాడా :	రగబడేవాడా :
90	2	Action	action
91	10	బై రవి :	బై రవి :
94	22	రథ	రథ
95	19	దుఃఖం	దుఃఖం,
97	19	సాతంత్ర్యం	స్వాతంత్ర్యం,

Paper used for the publication of this book was made available by Govt. of India at concessional rate.

Samuel

“మహాప్రస్థానం” శ్రీ శ్రీ

ఉత్తమ గ్రంథాలు

ఖడ్గసృష్టి	శ్రీ శ్రీ	4-50
మల్లారెడ్డి గేయాలు	గజ్జెల మల్లారెడ్డి	1-50
వైతాళికులు	ముద్దుకృష్ణ	6-00
వ్యావహారిక భాషావికాసం	డా॥ బూదరాజు రాధాకృష్ణ	6-00
మహోదయం	కె. వి. రమణారెడ్డి	12-00
త్వమేవాహం	ఆరుద్ర	2-50
అణిముత్యాలు	గురజాడ	2-00
ముత్యాల సరాలు	„	4-00
తెలంగాణా జానపద గేయాలు	సంకలనం	4-00
మఖ్ఖాం కవిత	„	2-00
నుడి నానుడి	తిరుమల రామచంద్ర	3-00
ఆంధ్ర వాగ్గేయకార చరిత్రము	రజనీకాంతరావు	25-00
ఋగ్వేద ఆర్యులు	రాహుల్	12-00
గబన్	ప్రేమ్చంద్	8-00

విశాలాంధ్ర పబ్లిషింగ్ హౌస్,
వీలూరురోడ్డు :: విజయవాడ-2.

విశాలాంధ్ర బుక్ హౌస్,
హైదరాబాదు :: అనంతపురం.

Check List

Book Number	BMK01B174	Date	3/11/2021
Front Cover	yes	Back Cover	yes
Blank Pages	CI, 4, 8, 100, 106, 107,		
Missing Pages	NO		
Prepared By	Amrutha	Cutting By	Yamneema
Scanned By	Mounika	Pages	111